

عبادتِ الہی کے فوائد

حضرت ابو ہریرہ رضی اللہ عنہ کہتے ہیں کہ نبی صلی اللہ علیہ وسلم نے فرمایا:

«إِنَّ اللَّهَ يَقُولُ: ابْنُ آدَمَ تَفَرَّغْ لِعِبَادَتِي أَمْلاً صَدْرَكَ غِنًى،
وَأَسَدَّ فَقْرَكَ وَإِنْ لَمْ تَفْعَلْ مَلَأْتُ يَدَكَ شُغْلًا وَلَمْ أُسَدِّ
فَقْرَكَ» [ترمذی، سندہ حسن]

حدیث قدسی میں اللہ تعالیٰ ارشاد فرماتے ہیں:

”اے ابن آدم! میری عبادت کے لیے فارغ ہو جا تو میں تیرے سینے
کو غنا سے بھر دوں گا اور تیری احتیاج اور ضرورت کو دور کر دوں گا۔ اور
اگر تو نے اس طرح نہ کیا تو میں تیرے ہاتھ مشغولیات سے بھر دوں گا
اور تیری ضرورت مندی بھی دور نہیں کروں گا۔“

تکمیل دین

(۲۸)..... وَعَنْ أَبِي أُمَامَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَنْ أَحَبَّ لِلَّهِ وَأَبْغَضَ لِلَّهِ وَأَعْطَى لِلَّهِ وَمَنَعَ لِلَّهِ فَقَدْ اسْتَكْمَلَ الْإِيمَانَ -

[رواہ ابوداؤد: ۴۶۸۱ - ورواہ الترمذی مع تقدیم و تاخیر وفيه فقد استكمل ایمانہ]

(۲۹)..... وَعَنْ أَبِي ذَرٍّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَفْضَلُ الْأَعْمَالِ الْحُبُّ فِي اللَّهِ وَالْبُغْضُ فِي اللَّهِ - [رواہ ابوداؤد: ۴۵۹۹]

”حضرت ابوامامہ رضی اللہ عنہ بیان کرتے ہیں کہ رسول اللہ ﷺ نے فرمایا: جو شخص اللہ تعالیٰ کے لیے کسی سے دوستی یا دشمنی رکھے اور اللہ ہی کے لیے کسی کو دے یا نہ دے تو اس نے ایمان مکمل کر لیا۔ اس کو ابوداؤد نے روایت کیا ہے۔ ترمذی نے بھی کچھ تقدیم و تاخیر سے روایت کیا اس میں ہے کہ اس نے اپنا ایمان مکمل کر لیا۔“

”حضرت ابوذر رضی اللہ عنہ کہتے ہیں کہ رسول اللہ ﷺ نے فرمایا: سب سے بہترین اعمال اللہ کی رضا کے لیے دوستی اور دشمنی رکھنا ہے۔“
من احب للہ جو شخص اللہ تعالیٰ کی رضامندی اور خوشنودی کے لیے اللہ کے دوستوں سے دوستی رکھتا ہے اپنی نفسانی خواہشات کی بنیاد پر کسی سے محبت نہیں کرتا۔

وابغض للہ : اور دشمنی بھی اللہ ہی کے لیے اللہ تعالیٰ کے دشمنوں اور نافرمانوں سے کرتا ہے کسی ذاتی رنجش کی وجہ سے نہیں کرتا۔
واعطى للہ : جو کچھ وہ دیتا ہے اللہ تعالیٰ کی رضا اور ثواب حاصل کرنے کے لیے دیتا ہے۔ نفسانی جذبات یا دکھاوے کے لیے نہیں دیتا۔
ومنع للہ : یعنی اگر کسی کو مال نہیں دیتا تو وہ بھی اللہ تعالیٰ کو خوش کرنے کے لیے نہیں دیتا کیوں کہ اس کو دینے سے اللہ ناراض ہوتا ہے۔
اس حدیث کا مفہوم یہ ہے کہ ہر ایک حرکت و سکون، نطق و سکوت اور تمام اعمال و اقوال اللہ کی رضا کے لیے ہونے چاہئیں جس طرح قرآن میں ہے: ﴿قُلْ إِنْ صَلَاتِي وَنَسْكَي وَمَحْيَايَ وَمَمَاتِي لِلَّهِ رَبِّ الْعَالَمِينَ﴾ [الانعام: ۱۶۲/۶]
”کہہ دیجیے میری نماز اور قربانی اور زندگی اور موت اللہ رب العالمین کے لیے ہے۔“

اس حدیث میں چار باتیں ذکر کی گئی ہیں: دوستی، دشمنی اور لینا دینا۔ کیوں کہ عموماً ان امور میں نفسانیت کا دخل زیادہ ہوتا ہے۔ بہت کم ہی کوئی انسان ان کاموں کو اللہ کے لیے خالص کر سکتا ہے۔ تو جس نے ان امور میں خلوص کو اپنا لیا وہ بقیہ کاموں میں بطریق اولیٰ اخلاص سے کام لے گا۔

دوسری حدیث میں ہے کہ تمام اعمال سے زیادہ فضیلت والا عمل اللہ کے لیے دوستی رکھنا اور دشمنی رکھنا ہے۔ کسی دنیاوی غرض سے دشمنی اور دوستی نہیں ہونی چاہیے۔

اس کے نتیجے میں اللہ تعالیٰ کے اولیاء اور پسندیدہ لوگوں سے بھی دوستی رکھنی چاہیے۔ ایسے لوگوں کی دوستی کی یہ شرط ہے کہ ان کی اطاعت اور پیروی کی جائے محبت کے محض زبانی دعوے کافی نہیں۔

اسی طرح برے لوگوں سے ان کے فسق و فجور اور کفر و عصیان کی وجہ سے دشمنی رکھی جائے۔ معلوم ہوا جس طرح کسی شخص کے دوست ہوتے ہیں جو اس سے اللہ کے لیے محبت کرتے ہیں اس طرح اس کے دشمن بھی ہوں گے جن سے وہ اللہ کے لیے دشمنی رکھے گا۔

فہرست

1	عبادتِ الہی کے فوائد	جواہر پارے
2	تکمیل دین (عبدالصمد ریالوی)	کلمۂ طیبہ
5	جذبہ (محمد سلیم چنیوٹی)	اداریہ
7	امام عادل اور اسلامی عدل کے نمونے (شیخ عمر فاروق)	درسی حدیث
12	صحابہ کرام پر تنقید کا فتنہ اور اس کا دفاع (ابوالہدرا رشاد الحق اثری)	تحقیق و تنقید
17	غیر اسلامی رسوم و رواج (۵) (نعیمہ صدیقہ)	بدعات و رسوم
24	غسل کعبہ وغلاف کعبہ پر زکیر لگانا (محمد سلیم چنیوٹی)	تحقیق
27	مرزا قادیانی کی کذب بیانیوں (عبید اللہ لطیف)	مذہب باطلہ
30	شیخ الحدیث مولانا محمد اسد اللہ بھامبروٹی (حکیم محمد یحییٰ عزیز ڈاھروی)	یاد رفتگان
33	سیرت عشرہ مبشرہ (محمد اسحاق بھٹی)	تبصرۂ کتب
35	اطلاعات و اعلا نات	اطلاعات

غیر اللہ کی بندگی

﴿قُلْ أَتَعْبُدُونَ مِنْ دُونِ اللَّهِ مَا لَا يَمْلِكُ لَكُمْ ضَرًّا وَلَا نَفْعًا وَاللَّهُ هُوَ السَّمِيعُ الْعَلِيمُ﴾ [المائدة: ۵ / ۷۶]

”کہہ دیجیے کیا تم اللہ کے سوا اس کی بندگی کرتے ہو جو تمہارے لیے نفع و نقصان کا کوئی اختیار نہیں رکھتا اور وہ سننے والا اور جاننے والا ہے۔“

کسی جگہ ٹھہرنے کی دعا

خولہ بنت حکیم رضی اللہ عنہا کہتی ہیں کہ رسول اللہ صلی اللہ علیہ وسلم نے فرمایا:
اگر کوئی شخص کسی جگہ ٹھہرے تو یوں کہے:

أَعُوذُ بِكَلِمَاتِ اللَّهِ التَّامَّاتِ مِنْ شَرِّ مَا خَلَقَ
میں اللہ تعالیٰ کی پورے کلمات کے ساتھ اس چیز کی برائی
سے پناہ چاہتا ہوں جو اس نے پیدا فرمائی۔
تو اس کو وہاں سے رخصت ہونے تک کوئی چیز تکلیف نہیں
دے سکے گی۔

حضرت ابو ہریرہ رضی اللہ عنہ کہتے ہیں کہ نبی صلی اللہ علیہ وسلم نے فرمایا:

أَلَا إِنَّ الدُّنْيَا مَلْعُونَةٌ، مَلْعُونٌ مَا فِيهَا إِلَّا ذَكَرَ اللَّهَ وَمَا وَالَاهُ . وَعَالِمًا أَوْ مُتَعَلِّمًا .

[الترمذی: ۲۳۲۲۔ ابن ماجہ: ۴۱۱۲۔ الصحيح: ۲۷۹۷]

”خبردار دنیا اور جو اس میں ہے سب کچھ ملعون ہے مگر اللہ کا ذکر اور جو اس کا معاون ہو اور عالم اور متعلم۔“

جذبہ

محمد سلیم چنیوٹی

اداریہ

آٹھویں عام انتخابات ۱۸ فروری ۲۰۰۸ء کو ہو چکے، ایک طرف بڑے بڑے برج الٹ گئے، دوسری طرف جنھیں یقین بھی نہیں تھا کہ ہماری اتنی سیٹیں ہو جائیں گی، ان کو بھی اتنا کچھ مل گیا کہ وہ حیران و ششدر ہو گئے۔

حالیہ انتخابات کو صدارتی زبان میں (Mother Election) ”مدر الیکشن“ کہا گیا تھا۔ اور یہ بھی کہا گیا تھا کہ کسی مخصوص جماعت کی حمایت نہیں کی جائے گی، جو بھی جیتیں گے انھیں ہی حکومت بنانے کی دعوت دی جائے گی۔

ماضی کی طرف دیکھیں تو امر واقعہ یہ ہے کہ (ر) جنرل پرویز مشرف کی پروردہ ”ق لیگ“ کو بڑے اطمینان سے اپنی مدت پوری کرنے کا موقع دیا گیا۔ اس دوران بساط عالم پر بڑے بڑے واقعات رونما ہو گئے، مثلاً:

①..... نائن الیون کے موقع پر امریکا سے آنے والے صرف ایک ٹیلی فون سے اسلامی جمہوریہ پاکستان کے صدر ڈھیر ہو گئے۔ جس سے افغانستان پر امریکا کو حملے کا جواز مل گیا۔ جس کے نتیجہ میں امریکا نے افغانستان میں بے دریغ بمباری کر کے بچوں و بوڑھوں و عورتوں کو تہ تیغ کیا اور افغانستان کو ویران کر دیا۔

②..... امریکا نے افغانستان میں طالبان حکومت ختم کر کے ”حامد کرزی“ کی شکل میں ایک مہرہ کھڑا کر دیا۔ جس نے حکومت سنبھالتے ہی یہ گل کھلایا کہ اُسامہ بن لادن (جواب تک ایک ہوا ہوا ہے) پاکستان میں ہونے، کا شوشہ چھوڑ دیا۔

③..... اُسامہ بن لادن کے موہوم سائے کی تلاش کی آڑ میں امریکی جارحیت اتنی بڑھ گئی کہ وہ تلاش اب پاکستان تک پہنچ چکی ہے۔ اس نتیجہ میں سانحہ لال مسجد ہوا گیا، وزیرستان میں معصوم بچے اڑا دیے گئے، وانا اور وزیرستان جیسے وطن عزیز کے وفادار قبائلی علاقہ جات میں چشم امریکا کی شہہ پا کر اپنوں کا خون بہایا گیا۔ آج کل یہ تلاش سوات میں شروع ہے لیکن..... اُسامہ..... کا ہیوٹی ابھی تک فضاؤں میں گم ہے۔

④..... کبھی کبھار نور کشتی کا سین دکھانے کے لیے ایک ہلکا سا لکڑا بھی مار دیا جاتا ہے کہ ”نیٹو مالک کے پاکستانی سرحد پر حملے کو پورے پاکستان پر حملہ تصور کیا جائے گا اور ہمارے پہاڑوں پر جو بھی آیا پھینچ کر نہیں جائے گا۔“

⑤..... امریکی صدر کی جانب سے گاہے گاہے دوستی بیانات آنے پر ادھر سے بھی جواب آن دیتی دیا جاتا رہا کہ نام نہاد دہشت گردی کی جنگ ہنوز مذکورہ پاکستانی علاقوں میں جاری ہے۔ حتیٰ کہ بقایا جات ملنے کے انتظار میں ابھی تک خونِ مسلم کی ارزانی جاری ہے۔ (العیاذ باللہ من ذلک)

⑥..... محسن پاکستان ڈاکٹر عبدالقدیر خان عظیم خدمات کے ”عوض“ پابند سلاسل کیا جانا اسی دور نامسعود کی یادگار ہے۔

⑦..... بسنت پر پابندی، گم شدہ افراد کے وارثوں کی داد رسی، اندھا دھند مہنگائی، قتل و غارت گری، جیسے واقعات پر سو موٹو ایکشن لینے والے چیف جسٹس آف پاکستان محترم و معزز کو دو دفعہ لاقانونیت کی تلوار سے مجروح کیا گیا۔ انہیں ان کے گھر پر نہ صرف نظر بند کیا گیا بلکہ ان کی برادری میں شامل دیگر ججوں کو بھی نظر بند کر دیا گیا۔

پاکستان کا سب سے بڑا منصب ”منصب صدارت“ ہے۔ اس عہدے کی پاسداری کرنا بھی دل گردے کا کام ہے۔ گزشتہ دنوں اخبارات میں ایک بیان پڑھ کر بڑا دکھ ہوا اور چونکہ اس عہدے کے منصب دار جناب چیف جسٹس آف پاکستان کو ”گند“ جیسے کریہہ لفظ سے یاد کیا گیا یا دیا کہ یہ زبان تو مرزا غلام احمد قادیانی کی زبان ہوا کرتی تھی۔ جو انگریز کا خود کا شتہ پودا تھا۔ وہی اپنے حریفوں کے لیے ایسی زبان استعمال کیا کرتا تھا۔ اس کا اثر ادھر کیسے؟ ہم جناب صدر کی خدمت میں گزارش کرتے ہیں کہ آپ کے سید ہونے میں کوئی شک نہیں، آپ کے حسب ارشاد آپ کے سچے مسلمان بھی ہیں۔

سات آٹھ مرتبہ بیت اللہ کے اندر جانے کا شرف بھی آپ حاصل کر چکے ہیں۔ آپ نے اپنے وعدے کے مطابق وردی بھی اتار دی، آپ نے وعدے کے مطابق انتخابات بھی کروا دیے ہیں۔ پلیز! ایک وعدہ آپ نے قوم سے یہ بھی کیا تھا کہ اگر عوام نے مجھے ناپسند کیا تو میں اپنے عہدے سے الگ ہو جاؤں گا۔ انتخابات، جسے آپ شفاف کہتے ہیں، کے نتائج کے مطابق عوام کی ناپسندی اب سورج کی طرح عیاں ہو چکی ہے، آپ ازراہ کرام یہ وعدہ بھی پورا کر دیں۔

یہ بات یقیناً آپ کے علم میں آ چکی ہوگی کہ آپ کی پروردہ جماعت عام انتخابات میں بری طرح شکست کھا چکی ہے۔ اس میں شامل بڑے بڑے برج جو ہر لمحہ آپ کی مدح سرائی میں مصروف رہتے تھے وہ گر چکے ہیں۔ وہ بھی اعتراف کرنے پر مجبور ہیں کہ مہنگائی، لال مسجد کا سانحہ، وانا، وزیرستان، باجوڑ اور سوات کے واقعات نے ہم کو زبردست نقصان پہنچایا ہے۔ اس سے آپ بخوبی جان چکے ہوں گے کہ آپ کی پالیسیاں ناکام ہو چکی ہیں۔ اب درخواست ہے کہ آپ عوامی فیصلہ مان لیں اور قوم سے کیا گیا یہ وعدہ بھی پورا کر دیں۔

یہ بات روز روشن کی طرح عیاں ہے کہ خلافت اسلامی اور مغربی جمہوریت دو الگ الگ نظام ہائے حکومت ہیں۔ جمہوریت میں تو بندوں کو گنا کرتے ہیں تو لائیں کرتے۔ اس لیے اس میں عددی اکثریت کی بنیاد پر ہر قماش کا انسان جیت سکتا ہے۔ کیوں کہ جمہوریت اسی کا نام ہے۔ اس کے برعکس اسلامی نظام حکومت میں تقویٰ کو اہمیت حاصل ہے۔ جس کے لیے ہمارے سامنے خلفائے راشدین اور بعد کی خلافت اسلامی کا زمانہ بطور نمونہ موجود ہے۔ سازشیں اور سانحے تو ہر دور میں ہوتے رہے اور ہوتے رہیں گے مگر ہمیں جمہوری نظام کے تجربہ کے بعد کچھ تجربہ حکومت اسلامیہ کا بھی کر لینا چاہیے کہ محض چہرے بدلنا یا انہی چہروں کا تبدیل کر لینا یا ہر حکومت بننے پر حکومتیں گراتے رہنا کسی مسئلے کا نہ صرف حل نہیں بلکہ وطن عزیز کے عدم استحکام کا سبب ہے۔

پاکستان کا قیام جب ہوا تھا تو اُس وقت یہی وعدہ کیا گیا تھا کہ اس الگ خطہ زمین کی بنیاد ایک کلمہ پر ہے۔ اب ساٹھ برس ہونے کو ہیں کہ وہ پاکستان جس کا وعدہ کیا گیا تھا وہ آج تک کہیں دور دور بھی نظر نہیں آ رہا۔ وہی ہندوستان جس سے اجڑ کر اور خاندان بکھر کر ہمارے بڑوں نے الگ خطہ زمین حاصل کیا تھا اور آج وہی ہندوستان ہے کہ روشن خیالی پھر ہمیں اس کی گود میں ڈال رہی ہے اسی ہندوستان میں مسلمانوں کے کشتوں کے پستے لگا دیئے تھے اور اسی سے اب ہم تجارت کے لیے بے تاب ہو کر قیام پاکستان کے مقاصد پر مٹی ڈال رہے ہیں۔ خدارا! پاکستان کی خود مختاری کو قائم رکھا جائے۔ اسلامی ملکوں کی واحد ایسی صلاحیت کو دشمن سے محفوظ و مامون رکھا جائے۔ عالمی سطح پر عزت و وقار سے رہنے کا عزم و جذبہ جوان رکھ کر دیگر ممالک کو سفارتی ذرائع سے ہم خیال بنایا جائے۔ تجارت، صنعت و حرفت کے شعبوں کی طرف خاطر خواہ توجہ دے کر بے روزگاری، مہنگائی اور بے اطمینانی پر قابو پانے کی طرف توجہ مبذول کی جائے۔ انصاف کو آسان اور عوامی مشکلات کو کم کرنے کے لیے عدلیہ کو مضبوط اور با اختیار کیا جائے۔ عدلیہ ہی میں تمام اداروں کو خود مختار کر کے وطن عزیز کو آزادی کے شمرات سے بہرہ ور کیا جائے۔ اللہ تعالیٰ ہم سب کی نیتیں درست فرمائے اور ہم سب کا حامی و ناصر ہو۔

اللہ نہ کرے.....

”ق لیگ“ دوسرے درجے کی قیادت اور ہم در دوں نے تو اپنی پالیسیوں، کوتاہیوں اور غلطیوں کو تسلیم کر کے تازہ دسترخوان میں شمولیت کے لیے تلافی مافات کی کوشش شروع کر دی ہے۔ لیکن ہمارے علمائے کرام کی متحدہ مجلس عمل کی ترقی یافتہ A.P.D.M اب تک یہ اعتراف کرنے کا حوصلہ نہ کر سکی کہ اس کی قیادت سابقہ انتخابات سے اب تک کن افراد، جماعتوں یا ”مقاصد“ کے تحت مشغول کار رہی۔ حالیہ انتخابات میں بائیکاٹ کا شرہ کس کی جھولی میں گر ا۔ P.P.P نے انتخابات کا بائیکاٹ کیا ہی نہیں۔ ”ن لیگ“ نے بالآخر انتخابات میں حصہ لینے کا فیصلہ کر لیا۔ دیکھا جائے تو A.P.D.M کا ووٹر کسی نہ کسی درجہ میں ووٹر تو ”ن لیگ“ ہی کا تھا۔ اب ”ق لیگ“ نے ووٹ ڈالے، ”ن لیگ“ نے ووٹ ڈالے اگر نہیں ڈالے تو A.P.D.M ہی نے نہیں ڈالے۔ مجلس عمل کے نام پر بالقابہ مولانا فضل الرحمن نے حصہ تو لیا لیکن عوام نے ان کے احترامات کے باوجود جوان کی درگت بنائی وہ وطن عزیز کی مذہبی سیاست کا سیاہ ترین باب ہے۔ کیا مذہب کے نام پر سیاست کرنے والے اس حقیقت سے بے خبر ہیں کہ دین و مذہب کا تقاضا عمل اور دیانت ہوتی ہے جب کہ موجودہ سیاست مفاد ہی مفاد کا نام ہے۔ ہماری درخواست ہے کہ ہمارے علمائے کرام عوام کے سامنے اپنا عمل پیش کریں اور دیانت کو اپنی سیاست کا امتیاز بنائیں وگرنہ اللہ نہ کرے ایسا وقت نہ آ جائے کہ ع

”ان کی“ داستاں تک نہ ہوگی داستاںوں میں

امام عادل اور اسلامی عدل کے نمونے

شیخ عمر فاروق

عَنْ عَوْفِ بْنِ مَالِكٍ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «إِنْ شِئْتُمْ أَنْبَأْتُكُمْ عَنِ الْبِمَارَةِ، وَمَا هِيَ؟ فَنَادَيْتُ بِأَعْلَى صَوْتِي ثَلَاثَ مَرَّاتٍ: وَمَا هِيَ يَا رَسُولَ اللَّهِ؟ قَالَ: أَوَّلُهَا مَلَامَةٌ، وَثَانِيهَا نَدَامَةٌ، وَثَالِثُهَا عَذَابٌ يَوْمَ الْقِيَامَةِ، إِلَّا مَنْ عَدَلَ، وَكَيْفَ يَعْدِلُ مَعَ قَوَائِمِهِ؟»

[مجمع الزوائد، رقم الحديث: ۲۰۰/۵]

”عوف بن مالک رضی اللہ عنہ سے روایت ہے کہ رسول اللہ ﷺ نے ارشاد فرمایا: اگر تم چاہو تو میں تمہیں حکومت کے بارے میں بتاؤں، راوی (عوف بن مالک رضی اللہ عنہ) کہتے ہیں کہ میں نے آواز بلند تین بار عرض کیا، اللہ کے رسول یہ کیا ہے؟ ارشاد ہوا کہ اس کا پہلا مرحلہ (اس کا حصول) ملامت اور فضیحت ہے اور دوسرا مرحلہ باعث خفت اور ندامت ہے، اور تیسرا مرحلہ روز قیامت عذاب اور اذیت ہے۔ ہاں مگر جو عدل کرے، انصاف سے کام لے اور دیکھنا یہ ہے کہ وہ اپنے عزیز و اقارب سے کیا برتاؤ کرتا ہے؟ (کیا اقرباء پروری کرتا ہے یا یکساں سلوک کرتا ہے۔)“

فصاحت زبان:

عربی زبان کی فصاحت و بلاغت پر غور کیجیے کہ ”عدل“ کو قرآن حکیم نے میزان (ترازو) کے ساتھ نسبت دی ہے۔ جس طرح ترازو ٹھیک ٹھیک تول دیتا ہے اور وزن کرنے میں کمی بیشی نہیں کرتا، اسی طرح ”عدل“ یہ ہے کہ افراد کے درمیان حاکم یا قاضی فیصلہ کرتے

وقت کسی کے ساتھ جانب داری سے کام نہ لے اور رورعایت سے بچے، اُس کا فیصلہ امیر اور غریب، بادشاہ اور فقیر، طاقت ور اور کمزور کے درمیان عدل اور انصاف کا ہو۔

اللہ تعالیٰ کا فرمان ہے:

﴿اللَّهُ الَّذِي أَنْزَلَ الْكِتَابَ بِالْحَقِّ وَالْمِيزَانَ﴾

”اللہ تعالیٰ نے حق کے ساتھ کتاب نازل فرمائی ہے اور

میزان (ترازو) بھی۔“ [الشوری: ۱۷/۴۲]

حافظ صلاح الدین یوسف رحمہ اللہ لکھتے ہیں:

”الکِتاب“ سے مراد وہ تمام کتب ہو سکتی ہیں جو تمام پیغمبروں پر نازل ہوئیں، وہ سب حق اور سچی تھیں۔ اور اس سے مراد خاص قرآن مجید بھی ہے اور اُس کی صداقت کو واضح کیا جا رہا ہے۔ میزان سے مراد عدل و انصاف ہے، عدل کو ترازو سے اس لیے تعبیر فرمایا کہ یہ برابری اور انصاف کا آلہ ہے۔ اس کے ذریعے سے ہی لوگوں کے درمیان برابری ممکن ہے۔“ [تفسیر احسن البیان]

اس آیت مبارکہ میں لطیف اشارہ اس طرف بھی ہے کہ یہ ”عدل“ اللہ تعالیٰ کی نازل کردہ کتاب ”القرآن“ ہی سے ممکن ہے۔

ایک اور مقام پر اس طرح بیان ہوا:

﴿لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَ

الْمِيزَانَ لِيَقُومَ النَّاسُ بِالْقِسْطِ﴾ [الحديد: ۲۵/۵۷]

” (رب کریم کا ارشاد ہے) یقیناً ہم نے اپنے رسولوں کو کھلی دلیلیں دے کر بھیجا اور اُن کے ساتھ کتاب اور میزان (ترازو) نازل فرمایا تاکہ لوگ عدل پر قائم رہیں۔“

میزان کا سورۃ الرحمن میں اس طرح ذکر آیا ہے:

﴿وَالسَّمَاءَ رَفَعَهَا وَوَضَعَ الْمِيزَانَ ۚ أَلَّا تَطْغَوْا فِي الْمِيزَانِ ۚ وَأَقِيمُوا الْوَزْنَ بِالْقِسْطِ وَلَا تُخْسِرُوا الْمِيزَانَ ۝﴾ [الرحمن: ۷ تا ۹]

”اُسی (ربِ قدیر) نے آسمان کو بلند کیا اور میزان قائم کر دی، اس کا تقاضا یہ ہے کہ تم میزان میں خلل نہ ڈالو، انصاف کے ساتھ ٹھیک ٹھیک تولو اور ترازو میں ڈنڈی نہ مارو۔“

اس میں واضح ہدایت ہے کہ تم نہ صرف اپنے تجارتی معاملات کو امانت اور دیانت داری سے چلاؤ، یعنی پیمائش اور تول میں کمی بیشی نہ کرو بلکہ معاشرتی زندگی میں بھی عدل و انصاف کو فراموش نہ کرو۔ رب کائنات کے نظام پر غور کرو کہ یہ زمین و آسمان کی خلقت، لیل و نہار کی آمد و رفت، آفتاب و ماہتاب کی گردش، ان گنت ستاروں اور سیاروں کا رواں دواں رہنا بھی اللہ تعالیٰ کے ٹھہرائے ہوئے ضابطوں اور قاعدوں کے مطابق ہے اور وہ اس کے پابند ہیں۔ گویا ”عدل“ میں حدود اللہ کی پابندی لازمی امر ہے۔ انسان تو اشرف المخلوقات ہے اُس کے لیے تو احکام الہی کی پیروی کہیں بڑھ کر ہے۔ اس کی خلاف ورزی کرنے والے ہی ظالم ہیں۔

﴿وَتِلْكَ حُدُودُ اللَّهِ ۖ وَمَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ﴾ [الطلاق: ۱/۶۵]

”یہ اللہ کی مقرر کردہ حدیں ہیں اور جو کوئی اللہ کی حدود سے تجاوز کرے گا، وہ اپنے اوپر ظلم کرے گا (اور اُس کا نقصان بھی اُسے ہی پہنچے گا۔“

ظاہر ہے کہ اگر تجارت میں دھوکہ فریب کیا گیا اور پیمانوں کو درست نہ رکھا گیا تو معاشی ڈھانچہ تباہ و برباد ہوگا اور اگر لوگوں کے درمیان ”عدل“ نہ کیا گیا تو معاشرتی زندگی تہہ و بالا ہو جائے گی۔

اللہ تعالیٰ عادل ہے:

اُس کی ہر بات عدل پر مبنی ہے، اُس نے بندوں کے لیے جو ضابطہ حیات اتارا ہے وہ ”نظامِ عدل“ مہیا کرتا ہے۔ اُس نے رسولوں کو جہاں دعوتِ توحید کے لیے بھیجا تو اس کے ساتھ ساتھ معاشرتی

زندگی میں ”قیامِ عدل“ کا بھی حکم دیا۔ ارشاد ہوتا ہے:

﴿فَلِذَلِكَ فَادْعُ ۚ وَاسْتَقِمْ كَمَا أُمِرْتَ ۚ وَلَا تَتَّبِعْ أَهْوَاءَهُمْ ۚ وَقُلْ أَمِنْتُ بِمَا أُنْزِلَ اللَّهُ مِنْ كِتَابٍ ۚ وَأُمِرْتُ لِأَعْدِلَ بَيْنَكُمْ﴾ [الشوری: ۱۵/۴۲]

”پس آپ لوگوں کو اسی (دینِ اسلام) کی طرف بلائے رہیے اور جو کچھ آپ سے کہا گیا ہے اس پر مضبوطی سے جم جائیے (توحید پر استقامت اختیار کیجیے) اور اُن کی خواہشات پر نہ چلیے (بت پرستی کی ہر راہ سے کنار کش رہیے) اور کہہ دیجیے کہ اللہ تعالیٰ نے جتنی کتابیں نازل فرمائی ہیں، میرا اُن پر ایمان ہے (وہ سب اللہ وحدہ لا شریک لہ کی طرف سے ہیں) اور مجھے حکم دیا گیا ہے کہ میں تم میں انصاف کرتا رہوں (احکامِ الہی کے مطابق فیصلہ دیتا رہوں۔)“

ایک اور مقام پر ارشاد ہوا:

﴿وَإِنْ حَكَمْتَ فَاحْكُم بَيْنَهُم بِالْقِسْطِ ۚ إِنَّ اللَّهَ يُحِبُّ الْمُقْسِطِينَ﴾ [المائدة: ۴۲/۵]

”اگر آپ فیصلہ کریں تو اُن میں عدل و انصاف کے ساتھ فیصلہ کریں یقیناً عدل والوں کے ساتھ اللہ محبت رکھتا ہے۔“

”عدل“ بھی ایسا مطلوب ہے جو بے لاگ اور کھرا کھرا ہو، جس میں خواہشاتِ نفس کا ذرہ بھر عملِ دخل نہ ہو، اس آئیہ مبارکہ پر غور کیجیے:

﴿يَا أَيُّدُؤْنَا جَعَلْنَاكَ خَلِيفَةً فِي الْأَرْضِ فَاحْكُم بَيْنَ النَّاسِ بِالْحَقِّ ۚ وَلَا تَتَّبِعِ الْهَوَىٰ فَيُضِلَّكَ عَنْ سَبِيلِ اللَّهِ﴾ [ص: ۲۶/۳۸]

”اے اداؤد! ہم نے تمہیں زمین میں خلیفہ بنایا ہے، پس تم لوگوں کے مابین حق کے ساتھ فیصلہ کرنا اور خواہش کی پیروی نہ کرنا ورنہ یہ (نا انصافی) تمہیں اللہ کے راستے سے ہٹا دے گی۔“

”وَلَا تَتَّبِعِ الْهَوَىٰ“ (خواہش کی پیروی نہ کرو) نے ہر قسم کی اقربا پروری، جانب داری، لالچ اور رشوت، رعب اور دبدبہ ایسی تمام

قباحتوں کا دروازہ بند کر دیا ہے اور ایسا ”عدل“ کرنے کی ترغیب دی ہے جو ٹھیک احکام الہی کے مطابق ہو۔ ایسے ہی عدل کرنے والے روزِ قیامت نور کے منبروں پر سرفراز کیے جائیں گے۔

رسول اللہ ﷺ کا ارشادِ گرامی ہے:

”إِنَّ الْمُقْسِطِينَ عِنْدَ اللَّهِ عَلَى مَنَابِرٍ مِنْ نُورِ الَّذِينَ يَعْدِلُونَ فِي حُكْمِهِمْ وَأَهْلِيهِمْ وَمَا وَلَّوْا“ [رواہ

مسلم، ریاض الصالحین، رقم الحدیث: ۶۶۵]

”عدل کرنے والے (حکام) نور کے منبروں پر ہوں گے۔ وہ جو اپنی حکومت میں، اپنے گھروں میں، اور جو کام اُن کے سپرد ہوا اس میں عدل کریں۔“

اور رب کریم بہترین عادل ہے اور اُس کا عدل لاریب سب سے شفاف اور سب سے صاف ہے۔ اور یومِ جزا و سزا اُس کے میزانِ عدل میں بندوں کے اعمالِ تئیں گے اور کسی پر ادنیٰ سا بھی ظلم نہ ہوگا۔ عدل کرنے والوں کا عدل اور ظالموں کا ظلم سب سامنے آ جائے گا۔ ارشاد ہوتا ہے:

﴿وَنَضَعُ الْمَوَازِينَ الْقِسْطَ لِيَوْمِ الْقِيَمَةِ فَلَا تُظْلَمُ نَفْسٌ شَيْئًا وَإِنْ كَانَ مِثْقَالَ حَبَّةٍ مِنْ خَزْدَلٍ أَتَيْنَا بِهَا وَكَفَى بِنَا حَاسِبِينَ﴾ [الانبیاء: ۲۱/۴۷]

”اور قیامت کے روز ہم ٹھیک ٹھیک ترازو رکھ دیں گے پھر کسی شخص پر ذرہ برابر ظلم نہ ہوگا، جس کا رائی کے دانے برابر بھی کچھ کیا دھرا ہوگا، وہ ہم سامنے لے آئیں گے اور حساب لگانے کے لیے ہم کافی ہیں۔“

اس بات کو ایک دوسرے مقام پر اس طرح بیان فرمایا:

﴿فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۖ وَمَنْ يَعْمَلْ مِثْقَالَ ذَرَّةٍ شَرًّا يَرَهُ﴾ [الزلزال: ۷/۸۹]

”پھر جس نے ذرہ برابر نیکی کی ہوگی، وہ اُس کو دیکھ لے گا اور جس نے ذرہ برابر بدی کی ہوگی وہ اُس کو دیکھ لے گا۔“

آئیے اب تاریخ کے اوراق پلٹتے ہیں اور عادلِ حکام کے عدل کے چند نمونے پیش کرتے ہیں:

فاتحِ مصر اور عظیم سپہ سالار سیدنا عمرو بن العاص رضی اللہ عنہ، عہدِ فاروقی میں مصر کے گورنر ہیں۔ اُن کے صاحبزادے محمد بن عمرو بن العاص ایک قبطی باشندے سے شہسواری کا مقابلہ کرتے ہیں۔ مقابلہ میں قبطی کا گھوڑا آگے بڑھ کر کامیابی حاصل کر لیتا ہے۔ صاحبزادہ محمد مشتعل ہو کر قبطی کو مخاطب کرتے ہوئے کہتے ہیں: ”شرفاء کے بیٹے سے تو آگے بڑھ جانے کی جرأت کرتا ہے۔“ اور کوڑوں سے اس کی پٹائی کرتے ہیں۔ سیدنا عمرو بن العاص کو اپنے بیٹے کی اس حرکت کا علم ہوتا ہے تو انھیں خطرہ محسوس ہوتا ہے کہ مبادا قبطی امیر المومنین عمر رضی اللہ عنہ کی خدمت میں پہنچ کر شکایت نہ کر دے، اُس کو قید کر دیتے ہیں، قبطی ایک مدت کے بعد کسی طرح رہا ہو کر امیر المومنین سیدنا عمر رضی اللہ عنہ کی خدمت میں حاضر ہوتا ہے اور اُن سے فریاد کرتا ہے۔

سیدنا انس بن مالک رضی اللہ عنہ، روایت کرتے ہیں کہ امیر المومنین نے صرف اتنا کہا کہ اچھا بیٹھ جاؤ۔ سیدنا عمرو بن العاص اور اُن کے صاحبزادہ محمد کی طلی ہوتی ہے اور قصاص کے لیے کھڑے کر دیئے جاتے ہیں۔ سیدنا عمر رضی اللہ عنہ آواز دیتے ہیں کہ مصری کہاں ہے؟ یہ ذرہ پکڑو اور شرفاء کے بیٹے سے انتقام لو۔ قبطی نے محمد بن عمرو بن العاص کو اتنا مارا کہ اُس کا جسم لہو لہان ہو گیا۔ سیدنا انس بیان کرتے ہیں کہ ہم چاہتے تھے کہ صاحبزادے کو مارا جائے، اُس (قبطی) نے اُس وقت ہاتھ روکا جب ہم نے بھی چاہا کہ اب مارنا بند کر دیا جائے، ادھر امیر المومنین فرماتے جاتے کہ صاحبزادے کو کوڑے لگاؤ۔ پھر فرمایا: اے مصری! اپنا ذرہ عمرو رضی اللہ عنہ بن العاص کی چند یا پر بھی گھماؤ کیوں کہ انھی کے اقتدار اور حکمرانی کے بل بوتے پر اُس نے تمہیں مارا تھا۔ سیدنا عمرو رضی اللہ عنہ بن العاص خوف زدہ ہو کر کہتے ہیں امیر المومنین قصاص تو پورا ہو گیا۔ مصری بھی معذرت خواہ ہوا کہ امیر المومنین ہم نے تو اپنے مارنے والے سے بدلہ لے لیا۔ سیدنا عمر رضی اللہ عنہ نے ارشاد فرمایا:

اللہ کی قسم! اگر تم انھیں مارتے تو ہم تمہیں اس وقت تک منع نہ کرتے جب تک تم خود کوڑا نہ روک لیتے۔ اُس کے بعد امیر المومنین سیدنا عمر رضی اللہ عنہ نے سیدنا عمرو بن العاص رضی اللہ عنہ گورنرِ مصر، فاتحِ فلسطین و مصر اور پختہ کار فوجی جرنیل کو مخاطب کر کے تاریخ ساز جملہ فرمایا جو تاریخ

میں اس سے قبل کسی حاکم اور بادشاہ کی زبان سے ادا نہ کیا گیا تھا، فرمایا:
 ”يَا عَمْرُو! مَتَى اسْتَعْبَدْتُمُ النَّاسَ وَقَدْ وَلَدْتُهُمْ
 اُمَمًا تَهُمُ اَحْرَارًا۔“

”اے عمرو! تم نے لوگوں کو کب سے غلام بنا لیا ہے حالانکہ
 اُن کی ماؤں نے انھیں آزاد جنا ہے۔“

یہ ایک تاریخ ساز جملہ ہی نہیں بلکہ انسانی حقوق کا انسانی تاریخ
 میں پہلا منشور ہے جس کا امیر المومنین عمر بن الخطاب نے چودہ سو برس
 قبل مدینہ منورہ میں اعلان فرمایا تھا۔ [نفوس تابندہ۔ ڈاکٹر محمد اجتباء ندوی]

سچ تو یہ ہے۔
 ظلم کی ٹہنی کبھی پھلتی نہیں
 ناؤ کا غد کی کبھی چلتی نہیں
 علامہ شبلی نعمانی رحمۃ اللہ علیہ لکھتے ہیں:

”سب سے بڑی چیز جس نے (سیدنا عمر رضی اللہ عنہ بن الخطاب) کی
 حکومت کو مقبول عام بنا دیا اور جس کی وجہ سے اہل عرب اُن کے سخت
 احکام کو بھی گوارا کر لیتے تھے۔ یہ تھی کہ اُن کا عدل و انصاف ہمیشہ سے
 بے لاگ رہا۔ جس میں دوست دشمن کی کچھ تمیز نہ تھی، ممکن تھا کہ لوگ
 اس بات سے ناراض ہوتے کہ وہ جرائم کی پاداش میں کسی کی عظمت
 و شان کا مطلق پاس نہیں کرتے۔ لیکن جب وہ لوگ یہ دیکھتے تھے کہ
 خاص اپنی آل و اولاد اور عزیز و اقارب کے ساتھ بھی اُن کا یہی برتاؤ
 ہے تو لوگوں کو صبر آ جاتا تھا۔ اُن کے بیٹے ابو جحیم نے جب شراب پی تو
 خود اپنے ہاتھ سے اسی کوڑے مارے اور اسی صدمہ سے وہ بیچارے قضا
 کر گئے۔ قدامہ بن مظعون جو اُن کے سالے اور بڑے رتبہ کے صحابی
 تھے، جب اسی جرم میں ماخوذ ہوئے تو علانیہ اُن کو اسی درجے لگوائے۔“
 عدل تو اسی کا نام ہے جس کا قرآن اعلان کرتا ہے۔

﴿يَا أَيُّهَا الَّذِينَ آمَنُوا كُونُوا قَوَّامِينَ بِالْقِسْطِ شُهَدَاءَ لِلَّهِ
 وَلَوْ عَلَىٰ أَنْفُسِكُمْ أَوِ الْوَالِدِينَ وَالْأَقْرَبِينَ ۚ إِنْ
 يَكُنْ غَنِيًّا أَوْ فَقِيرًا فَاللَّهُ أَوْلَىٰ بِهِمَا ۚ فَلَا تَتَّبِعُوا
 الْهَوَىٰ أَنْ تَعْدِلُوا ۚ وَإِنْ تَلَوْا أَوْ تَعْرِضُوا فَإِنَّ اللَّهَ

كَانَ بِمَا تَعْمَلُونَ خَبِيرًا﴾ [النساء: ۴/۱۳۵]

”اے ایمان والو! انصاف پر قائم رہو اور اللہ کے لیے سچی
 گواہی دو خواہ (اس میں) تمہارا یا تمہارے ماں باپ اور رشتہ
 داروں کا نقصان ہی ہو۔ اگر کوئی امیر ہے یا فقیر تو اللہ اُن کا
 خیر خواہ ہے۔ (یاد رکھو) تم خواہشاتِ نفس کے پیچھے چل کر
 عدل کو نہ چھوڑ دینا، اگر تم نے کج بیانی یا پہلو تہی سے کام لیا تو
 جان لو کہ جو کچھ تم کرو گے اللہ تعالیٰ اُس سے پوری طرح
 باخبر ہے۔“

انصاف کرنے میں ”اصول مساوات“ کو اپنانا ہی دین اسلام کی
 وہ خوبی ہے جو اُسے دنیا کے تمام مذاہب میں ممتاز کر دیتی ہے۔
 علامہ شبلی نعمانی رحمۃ اللہ علیہ لکھتے ہیں:

”عدالت و انصاف کا ایک بڑا لازمہ عام مساوات کا لحاظ ہے۔
 یعنی دیوان عدالت میں شاہ و گدا، امیر و غریب، شریف و رزیل سب ہم
 رتبہ سمجھے جائیں۔ سیدنا عمر رضی اللہ عنہ کو اس کا اس قدر اہتمام تھا کہ اس کے
 تجربہ اور اہتمام کے لیے متعدد دفعہ خود عدالت میں فریق مقدمہ بن کر
 گئے۔ ایک دفعہ اُن میں اور ابی بن کعب میں کچھ نزاع تھی، ابی نے زید
 بن ثابت کے ہاں مقدمہ دائر کیا، سیدنا عمر رضی اللہ عنہ مدعا علیہ کی حیثیت سے
 حاضر ہوئے، زید نے (امیر المومنین کی حیثیت سے) تعظیم دی، سیدنا
 عمر رضی اللہ عنہ نے فرمایا یہ تمہارا پہلا ظلم ہے۔ یہ کہہ کر ابی کے برابر بیٹھ گئے، ابی
 کے پاس کوئی ثبوت نہ تھا اور سیدنا عمر رضی اللہ عنہ کو دعویٰ سے انکار تھا۔ ابی نے
 قاعدے کے موافق سیدنا عمر سے قسم لینی چاہی لیکن زید نے اُن کے
 رتبے کا پاس کر کے ابی سے درخواست کی کہ امیر المومنین کو قسم معاف
 رکھو۔ سیدنا عمر رضی اللہ عنہ اس طرف داری پر نہایت رنجیدہ ہوئے۔ زید (بج)
 کی طرف مخاطب ہو کر کہا کہ جب تک تمہارے نزدیک ایک عام آدمی
 اور عمر دونوں برابر نہ ہوں تم منصب قضا کے قابل نہیں سمجھے جاسکتے۔“

قارئین محترم! یہ ہے ”وَلَوْ عَلَىٰ أَنْفُسِكُمْ“ اپنے نفس کے
 خلاف بھی کوئی بات کہنے کی ضرورت پیش آئے، تو اُس کا اظہار بھی
 بر ملا کر دو۔ انصاف تو اسی کا نام ہے۔

تجھے صاف کیوں نہ کہہ دوں جو ہے فرق مجھ میں تجھ میں
ترا درد درد تہا میرا غم غم زمانہ

پاکستان کی عدلیہ:

اے پاکستان کے حکمرانو! مجھے ذرا ٹھنڈے دل سے بتاؤ کہ میرے اس وطن کو غریبوں نے اپنے خون سے سینچا تھا اور اس کے حصول کے لیے بے پناہ جانی اور مالی قربانیاں دی تھیں۔ صرف اور صرف اس لیے کہ اس خطہ زمین میں اسلام کا عادلانہ نظام قائم کیا جائے گا۔ ہر شخص کی عزت و آبرو محفوظ ہوگی، چادر اور چادر دیواری کی پوری طرح حفاظت ہوگی۔ ہر امیر و غریب کے لیے یکساں تعلیم و تربیت، عدل و انصاف، علاج معالجے، روزگار اور زندگی میں پھلنے پھولنے کے مواقع میسر ہوں گے۔ مگر تم نے اپنی خواہشات اور مفادات پورا کرنے کے لیے اس گلستان کو اجاڑ کر رکھ دیا ہے۔ تمہاری

زبانوں پر ”جمہوریت، جمہوریت“ کے نعرے بلند ہوتے ہیں مگر یہاں جمہور (عوام) پس رہے ہیں۔ ظلم و ستم کا شکار ہیں، ان کے جان و مال محفوظ نہیں ہیں۔ کتنے ”نان جویں“ کے لیے ترس گئے۔ تمہارے ایکشن پر اربوں روپے برباد ہو جاتے ہیں، جانیں الگ ضائع ہوتی ہیں، کتنے گھرانے اجڑ جاتے ہیں اور آپس میں (لامتناہی) دشمنیاں قائم ہو جاتی ہیں۔ اگر تم ”اسلام کا شورائی نظام“ قائم کرو اور آپس میں الفت و محبت سے مل بیٹھو تو یہ سارا فساد ختم ہو جائے اور ”مجلس شورٰی“ قابل اور ذمہ دار لوگوں پر مشتمل افراد حکومت کا انتخاب کرے جو خلوص اور وفاداری سے ملک و ملت کی خدمت گزار بنیں، اور ہنگامہ آرائی سے نجات پا جائیں۔

اب رب کریم! ہمیں فہم و بصیرت عطا فرما، آمین۔

☆☆.....☆☆

ہفت روزہ الحنفیہ، لاہور کی اشاعت خاص



مولانا محمد عطاء اللہ حنیف مہجری

تاریخ علمائے اہل حدیث میں ایک گراں قدر اضافہ

عنوانات

✽ سوانح ✽ شخصیت ✽ 60 سالہ علمی تگ و تاز ✽ صحافتی و ملی خدمات
✽ سیاسی کردار ✽ منتخب خطوط ✽ نادر تحریریں ✽ منظوم خراج عقیدت

صفحات: 1230 عمدہ جاپانی کاغذ قیمت: -/400 روپے

○ ہفت روزہ الاعتصام ۳۱ شیش محل روڈ لاہور ○ مکتبہ سلفیہ ۳۰ شیش محل روڈ لاہور
○ کتاب سرائے، اردو بازار، لاہور ○ مکتبہ قدوسیہ، لاہور
○ والی کتاب گھر، اردو بازار، گوپرانوالہ ○ مکتبہ اسلامیہ، لاہور و فیصل آباد
○ کتب خانہ رشیدیہ، راجہ بازار، راولپنڈی ○ قدیم کتب خانہ، آرام باغ کراچی

اللہ کے ہاں نہایت محبوب اعمال

عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ، قَالَ: سَأَلْتُ النَّبِيَّ ﷺ: أَيُّ الْعَمَلِ أَحَبُّ إِلَى اللَّهِ عَزَّوَجَلَّ؟ قَالَ: «الصَّلَاةُ عَلَى وَفْيِهَا»، قَالَ: ثُمَّ أَيُّ؟ قَالَ: «تَمَّ بِرُّ الْوَالِدَيْنِ»، قَالَ: ثُمَّ أَيُّ؟ قَالَ: «الْجِهَادُ فِي سَبِيلِ اللَّهِ»، قَالَ: حَدَّثَنِي بِهِنَّ وَلَوْ اسْتَزِدُّتُهُ لَزَادَنِي -

[بخاری: ۵۹۷۰]

”حضرت عبد اللہ بن مسعود رضی اللہ عنہ سے روایت ہے کہ میں نے نبی ﷺ سے پوچھا، اللہ تعالیٰ کے نزدیک کون سا عمل سب سے زیادہ پسند ہے؟ آپ نے فرمایا: وقت پر نماز پڑھنا۔“ پوچھا کہ پھر کون سا؟ فرمایا: ”والدین کے ساتھ اچھا سلوک کرنا۔“ پوچھا پھر کون سا؟ فرمایا: ”اللہ تعالیٰ کے راستے میں جہاد کرنا۔“ عبد اللہ رضی اللہ عنہ نے بیان کیا کہ آنحضرت ﷺ نے مجھ سے ان کاموں کے متعلق بیان کیا اور اگر میں اسی طرح سوال کرتا رہتا تو آپ جواب دیتے رہتے۔“

صحابہ کرام رضی اللہ عنہم پر تنقید کا فتنہ اور اس کا دفاع

ابوالہدیر مولانا ارشاد الحق اثری

الحمد لله رب العالمين والصلاة والسلام على سيد الانبياء والمرسلين وعلى اله وصحبه ومن تبعهم باحسان الى يوم الدين. أما بعد!

ہر دل عزیز اور قبولیت عوام کا فتنہ ایسا ہے کہ جس کے بارے میں امام الہند مولانا ابوالکلام آزاد نے فرمایا تھا: ”قبولیت عوام ہمیشہ علماء کے لیے سب سے بڑا فتنہ رہی۔“ اس فتنہ میں مبتلا ہو کر بڑے بڑے علماء و مشائخ نے ہر دور میں جادہ حق سے گریز کی راہ اختیار کی۔ اللہ سبحانہ و تعالیٰ کی رضا جوئی کے برعکس سب کو خوش کرنے کی پالیسی اپنائی اور سنت پر تمسک و تصلب کی بجائے بدعات و خرافات کی ہمواری کی۔ اسی راہ کے راہرو ہمارے ایک کرم فرما جناب مولانا محمد اسحاق صاحب فیصل آبادی ہیں۔ ہم ان کے علم و فضل کے معترف ہیں۔ مگر جس راستہ پر وہ چل نکلے ہیں وہ قطعاً درست نہیں۔ بالخصوص حضرات صحابہ کرام کے بارے میں ان کے افکار، جو کیسٹ اور ویڈیو پر مشتمل ان کے حلقہ احباب اور مداحین پھیلا رہے ہیں وہ بالکل اہل سنت کے نہیں بلکہ رافضیوں کے ترجمان ہیں۔ بالخصوص حضرت عثمان، حضرت معاویہ اور حضرت عمرو بن عاص رضی اللہ عنہم کے بارے میں ان کی گفتگو انتہائی لچر اور غلیظ ہے۔ حدیہ کہ اس حوالے سے صحیح احادیث سے انکار اور ان کے ساتھ استہزاء سے بھی انھوں نے اجتناب نہیں کیا۔ ان کے جہاد کو بھی انھوں نے جہاد نہیں، فساد اور دنیا داری سے تعبیر کیا۔ بلکہ بنو امیہ کے دور میں ہونے والی فتوحات کو جرم اور لٹیروں کا قرار دیا۔ انا للہ وانا الیہ راجعون حضرت سیدنا عثمان رضی اللہ عنہ کے بارے میں ام المومنین سیدہ عائشہ صدیقہ رضی اللہ عنہا سے روایت ہے کہ رسول اللہ ﷺ نے فرمایا:

”یا عثمان انه لعل للہ یقمصک قمیصاً فان ارادوک علی خلعه فلا تخلعه لهم۔“

”اے عثمان! شاید اللہ تعالیٰ تمہیں ایک قمیص پہنائیں گے اگر لوگ تم سے وہ قمیص اتروانا چاہیں تو ان کے لیے وہ قمیص نہ اتارنا۔“ یہ حدیث حسب ذیل کتب احادیث میں پائی جاتی ہے۔ جامع ترمذی: ۳۷۰۵، ابن ماجہ، رقم: ۱۱۲، ابن ابی شیبہ: ج: ۱۲، ص: ۴۸۔ ج: ۱۵، ص: ۲۰۱، مسند امام احمد، ج: ۶، ص: ۷۵، ۸۶، ۱۱۴، ۱۴۹، صحیح ابن حبان، رقم: ۶۸۷۶، موارد الظمان: ۲۱۹۶، المستدرک للحاکم، ج: ۳، ص: ۹۹، ۱۰۰، الطبرانی فی الاوسط، رقم: ۲۸۵۴، السنۃ لابن عاصم: ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۸، ۱۱۷۹، فضائل الصحابہ للاحمد، ج: ۱، ص: ۶۱۳، تاریخ المدینہ لعمر بن شیبہ، ج: ۳، ص: ۱۰۶۹، مسند الشامیین، رقم: ۱۲۳۴، ۱۹۳۴، السنۃ للحلال، رقم: ۴۱۸۔

اس حدیث کو امام ترمذی نے حسن، امام ابن حبان نے صحیح، امام حاکم نے صحیح الاسناد اور علامہ بیہقی نے حسن کہا ہے۔ جب کہ علامہ البانی نے اسے امام مسلم کی شرط پر صحیح کہا ہے۔ ظلال الجتہ، ج: ۲، ص: ۵۵۹۔ نیز اسے صحیح موارد الظمان، رقم: ۱۸۴۲، صحیح ترمذی: ۲۹۲۶ اور صحیح ابن ماجہ میں لاکر اسے صحیح قرار دیا ہے۔

اس روایت کے بعض طرق میں یہ تفصیل بھی ہے کہ حضرت عائشہ رضی اللہ عنہا سے روایت کرنے والے، حضرت نعمان بن بشیر جو انصاری خزر جی صحابی ہیں، نے جب یہ حدیث حضرت عائشہ رضی اللہ عنہا سے سنی تو فرمایا: اے ام المومنین! جب یہ نزاع چل رہی تھی تب یہ روایت آپ کو یاد نہ آئی اور لوگوں کو کیوں نہ بتلائی؟ حضرت عائشہ رضی اللہ عنہا نے فرمایا: ”نسیتہ واللہ“ اللہ کی قسم! ان دنوں میں یہ روایت بھول گئی تھی۔ یہ الفاظ بھی مسند امام احمد، کتاب السنۃ لابن ابی عاصم، ابن ماجہ وغیرہ میں موجود ہیں۔ اس روایت کے بارے میں خیر سے مولانا اسحاق صاحب سے دریافت کیا گیا تو انھوں نے کہا: ”یہ سب راویوں کی

بنائے بائیں ہیں۔“

یہاں یہ بات بھی ذہن میں رہے کہ یہ روایت تنہا حضرت سیدہ عائشہ رضی اللہ عنہا سے ہی مروی نہیں۔ بلکہ ابوسہلہ مولیٰ عثمان براہ راست حضرت عثمان سے بھی روایت کرتے ہیں کہ جن ایام میں حضرت عثمان کے گھر کا محاصرہ تھا تو انہیں کہا گیا کہ آپ باہر نکل کر ان کے خلاف قتال کیوں نہیں کرتے تو انہوں نے فرمایا:

”ان رسول اللہ صلی اللہ علیہ وسلم عہد اٰلئ عہداً وانا صابر علیہ۔“

”کہ رسول اللہ صلی اللہ علیہ وسلم نے مجھ سے ایک عہد لیا تھا اور میں اس پر صبر کرتا ہوں۔“

اس عہد سے مراد بھی یہی قیص خلافت کو نہ اتارنے کا عہد تھا۔ اور یہ روایت کتاب السنہ لابن ابی عاصم، رقم: ۱۱۷۵، مسند امام احمد، ج: ۱، ص: ۵۸، ۶۹، ابن ماجہ، رقم: ۱۱۳، اور ابن سعد، ج: ۳، ص: ۶۶، میں صحیح سند سے منقول ہے۔ علامہ البانی نے فرمایا ہے:

اسنادہ صحیح - [ظلال الجنة، ج: ۲، ص: ۵۶۰]

لہذا اس روایت کا انکار اور استہزاء کوئی اہل حدیث و اہل سنت تو نہیں کر سکتا۔ البتہ یہ استہزائی انداز کسی رافضی سے کوئی بعید نہیں۔ مزید برآں اس روایت کے بعض طرق میں یہ الفاظ ہیں:

”ان کساک اللہ ثوبا فأراد المنافقون ان تخلعه فلا تخلعه۔“

”کہ اگر اللہ سبحانہ و تعالیٰ تمہیں لباس خلافت عطا فرمائیں اور منافق اسے تم سے اتروانا چاہیں تو اس لباس کو نہ اتارنا۔“

یہ الفاظ مسند امام احمد، ج: ۱، ص: ۷۵، ۸۶، ۸۷، رقم: ۲۴۳۶۶، ۲۴۳۶۷، السنۃ لابن ابی عاصم، رقم: ۱۱۷۸، ج: ۲، ص: ۵۶۱، فضائل الصحابۃ للإمام احمد، رقم: ۸۱۶، ج: ۱، ص: ۶۱۳، مسند الشامیین، رقم: ۱۲۳۳، تاریخ المدینۃ، ج: ۳، ص: ۱۰۶۷، ۱۰۶۹، مستدرک، ج: ۳، ص: ۱۰۰، ابن ماجہ میں مختلف اسانید سے مروی ہیں۔ جن میں سے بعض اسانید صحیح اور جید ہیں۔ ان الفاظ سے یہ بات بھی عیاں ہو جاتی ہے کہ رسول اللہ صلی اللہ علیہ وسلم نے نہ صرف حضرت عثمان کو لباس خلافت کے اتارنے

سے منع فرمایا بلکہ ان کے خلاف یہ اقدام کرنے والوں کی مذمت فرمائی اور انہیں منافق قرار دیا۔

لیکن محترم مولانا محمد اسحاق صاحب تو حضرت عثمان رضی اللہ عنہ کے خلاف یورش کرنے والوں کو جلیل القدر انصار صحابی قرار دیتے ہیں۔ چنانچہ فرماتے ہیں:

”تم فساد کی کہتے ہو، ان سے بڑا ولی کوئی ہوا ہے؟ یہ صاحب کرامت لوگ تھے، انصاری صحابی نے دروازہ کھولا کہ کام نہیں بننا تو ادھر سے آؤ۔ محاصرہ کرنے والے بیعت رضوان والے تھے۔ انصار قبرستان کے آگے کھڑے ہو گئے کہ یہاں دفن کیا تو نکال باہر پھینک دیں گے۔ وہ شہادت جس پر صحابہ ناراض ہوں وہ شہادت ہے؟“

حالاں کہ امر واقع یہ ہے کہ حضرت عثمان رضی اللہ عنہ کی شہادت میں کوئی جلیل القدر صحابی تو کجا صغار صحابہ میں سے بھی کسی کا بالفعل اس میں ملوث ہونا ثابت نہیں۔ حضرت حسن بصری، جو اس سانحہ کے وقت مدینہ طیبہ میں تھے، سے پوچھا گیا کہ

”أکان فیمن قتل عثمان احد من المهاجرین

والانصار؟ قال له کانوا أعلجاً من اهل مصر۔“

”کیا حضرت عثمان رضی اللہ عنہ کے قتل میں مہاجرین اور انصار میں کوئی فرد شامل تھا؟ انہوں نے فرمایا نہیں، وہ مصر کے اکھڑ مزاج نوجوان تھے۔“ [تاریخ خلیفہ، ص: ۱۷۶]

حافظ ابن کثیر نے بھی امام ابن عساکر کے حوالے سے لکھا ہے کہ جو بلوائی گھر میں داخل ہوئے ”لیس فیہم احد من الصحابة ولا ابناء ہم الا محمد بن ابی بکر“ [البدایہ، ج: ۷، ص: ۱۸۵]

ان میں کوئی بھی صحابی نہیں تھا اور سوائے محمد بن ابی بکر کے کسی صحابی کی اولاد میں سے بھی کوئی نہیں تھا۔ یہی بات امام نووی نے شرح مسلم، ج: ۲، ص: ۲۷۲ میں کہی ہے۔

کسی صحابی کا شریک ہونا تو کجا کسی صحابی سے اس کی تحسین اور تائید بھی ثابت نہیں۔ حافظ ابن کثیر نے صاف صاف لکھا ہے:

”وأما ما یذکرہ بعض الناس من أن بعض

الصحابۃ أسلمه ورضی بقتله، فهذا لا يصح عن احد من الصحابة أنه رضی بقتل عثمان رضی اللہ عنہ، بل كلهم كرهه ومقتہ وسب من فعله۔“ الخ ”بعض لوگ جو یہ ذکر کرتے ہیں کہ بعض صحابہ نے حضرت عثمان کے قتل کو تسلیم کیا اور ان کے قتل میں وہ راضی تھے تو کسی ایک صحابی سے بھی صحیح طور پر ثابت نہیں کہ وہ ان کے قتل پر راضی ہوا ہو۔ بلکہ سب صحابہ نے اس پر ناپسندیدگی کا اظہار کیا۔ اس کی مذمت کی اور یہ اقدام کرنے والوں کو ملعون قرار دیا۔“ [البدایہ، ج: ۷، ص: ۱۹۸]

یہی بات علامہ صلاح الدین خلیل العلانی نے ”تحقیق منیف الرتبة لمن ثبت له شريف الصحبة، ص: ۶۵، ۸۸“ میں کہی ہے۔ ”منہاج الکرامہ“ کے رافضی مصنف ابن المطہر الحلی نے کہا تھا کہ حضرت عائشہ رضی اللہ عنہا نے حضرت عثمان رضی اللہ عنہ کو قتل کرنے کا حکم دیا تھا اور جب ان کے قتل کی خبر حضرت عائشہ رضی اللہ عنہا کو ملی تو انھوں نے خوشی کا اظہار کیا۔ مگر شیخ الاسلام ابن تیمیہ رحمہ اللہ فرماتے ہیں:

”این النقل الثابت عن عائشة بذلك۔“

حضرت عائشہ سے یہ کہاں ثابت ہے؟ فرماتے ہیں: ان سے تو یہ منقول ہے کہ انھوں نے حضرت عثمان رضی اللہ عنہ کے قتل پر انکار کیا، اس کی مذمت کی۔ [منہاج السنہ، ج: ۲، ص: ۱۸۸]

علامہ ابن امیر الحاج نے علامہ السبکی سے نقل کیا ہے کہ

”حمى الله الصحابة من مباشرة قتله، فالمتولى قتله كان شيطاناً مريداً، ثم لا نحفظ عن احد منهم الرضا بقتله، إنما المحفوظ الثابت عن كل منهم انكار ذلك۔“ [التقریر والتحصیر، ج: ۲، ص: ۲۶۰]

”اللہ تعالیٰ نے براہ راست صحابہ کرام کو ان کے قتل سے محفوظ رکھا۔ ان کو شہید کرنے والا سرکش شیطان تھا۔ کسی صحابی سے ان کے قتل پر رضا مندی ثابت نہیں۔ بلکہ محفوظ سند سے ان میں سے ہر ایک صحابی سے اس پر انکار ثابت ہے۔“

بلکہ دکتور محمد بن عبد اللہ الصبحی نے تو کہا ہے کہ اس فتنہ

میں کسی صحابی کا شامل ہونا صحیح سند سے ثابت نہیں۔ ان کے الفاظ ہیں:

”انه لم يشترك في التحريض على عثمان رضی اللہ عنہ فضلاً عن قتله احد من الصحابة رضی اللہ عنہم، وان كل ما روى في ذلك ضعيف الاسناد۔“ [فتنہ قتل عثمان بن عفان، ج: ۱، ص: ۲۸۹]

”حضرت عثمان رضی اللہ عنہ کے خلاف براہیجہ کرنے میں کوئی صحابی شریک نہیں ہوا چہ جائیکہ کوئی ان کے قتل میں شریک ہوا ہو اور جو اس بارے میں صحابہ کی شرکت بیان کی جاتی ہے ان کی تمام اسانید ضعیف ہیں۔“

دکتور محمد بن عبد اللہ الصبحی کی یہ کتاب اس حوالے سے تمام مرویات کے دراسہ پر مشتمل ہے۔ جو الجماعۃ الاسلامیہ مدینہ منورہ کی طرف سے شائع ہوئی ہیں۔ اسی کتاب کے مقدمہ میں بھی انھوں نے لکھا ہے:

”مما أظهر لى ان هذه الفتنة لا تعد مما شجر بين الصحابة رضی اللہ عنہم وأرضاهم، إنما هي مما شجر بين الصحابة وانايس ليسوا من الصحابة، كما اوضحت موقف الصحابة الحقيقي تجاه عثمان رضی اللہ عنہ وقلته، وان احدا من الصحابة لم يشترك في التحريض عليه، فضلاً عن قتله ولم يخرج احد من الصحابة عليه۔“

”جو چیز میرے لیے ظاہر ہوئی وہ یہ ہے کہ یہ فتنہ مشاجرات صحابہ رضی اللہ عنہم میں شمار نہ کیا جائے بلکہ یہ اختلاف صحابہ اور ان لوگوں کے مابین ہوا جو صحابہ نہیں تھے۔ جیسا کہ میں نے صحابہ کرام کے حقیقی موقف کی وضاحت کی ہے جو انھوں نے حضرت عثمان کے سامنے اور ان کی شہادت پر اظہار کیا ہے۔ اور کوئی صحابی بھی ان کے خلاف رغبت دلانے میں شریک نہیں چہ جائیکہ ان کے قتل میں شریک ہو اور کسی صحابی نے ان کے خلاف خروج نہیں کیا۔“ [ایضاً، ج: ۱، ص: ۱۴۰]

لہذا تاریخ کی کتابوں میں جو بعض جلیل القدر صحابہ کرام کی اس فتنہ میں شمولیت کا ذکر ہے وہ تمام ضعیف اور ناقابل اعتماد اسانید پر مبنی

ہے۔ بالفرض بعض صحابہ اگر فتنہ پردازوں کے پروپیگنڈہ سے متاثر ہوئے تو یہ بالکل اسی طرح ہے جس طرح ام المؤمنین سیدہ عائشہ صدیقہ رضی اللہ عنہا کے خلاف رأس المنافقین عبداللہ بن ابی کی ہرزہ سرائی اور یادہ گوئی سے بعض مخلص صحابہ کرام بھی متاثر ہو گئے تھے۔ بالکل اسی طرح حضرت عثمان رضی اللہ عنہ کے خلاف فتنہ پردازوں کی سازش سے بالفرض بعض صحابہ متاثر ہوئے ہوں لیکن ان کے قتل میں قطعاً کوئی صحابی شریک نہ تھا۔ محمد بن ابی بکر کے بارے میں مشہور ہے کہ حملہ آوروں میں وہ بھی شریک تھے۔ مگر حضرت علی رضی اللہ عنہ کے استفسار پر خود انھوں نے فرمایا:

”واللہ ما قتلته ولا امسکتہ“ - [تاریخ الاسلام

للذہبی، ج: ۱، ص: ۶۱۰ وغیرہ]

”اللہ کی قسم! میں نے نہ انھیں قتل کیا ہے نہ ہی پکڑا ہے۔“

حافظ ابن کثیر نے بھی لکھا ہے کہ جب حضرت عثمان رضی اللہ عنہ نے ان سے بات کی تو وہ شرمندہ ہو کر منہ ڈھانپ کر پیچھے ہٹ گئے۔

[البدایۃ، ج: ۷، ص: ۱۸۵]

کنانہ مولیٰ صفیہ رضی اللہ عنہا نے بھی فرمایا ہے:

”معاذ اللہ ان یکون قتله انما دخل علیہ۔“

[الاستیعاب، ج: ۳، ص: ۱۶۰۔ تاریخ خلیفہ بن خیاط،

ص: ۱۷۴]

”کہ اللہ کی پناہ محمد بن ابی بکر نے عثمان کو قتل کیا ہو وہ ان کے

گھر داخل ہوئے تھے حضرت عثمان نے ان سے بات کی تو وہ

گھر سے نکل گئے۔“

بعض غیر معروف راویوں نے اس میں بھی بڑی رنگ آمیزی کی مگر یہاں اس کی تفصیل غیر ضروری ہے۔ اس لیے یہ کہنا کہ اکابر صحابہ اور انصار اس میں شامل تھے قطعاً درست نہیں۔ بلکہ حافظ ابن کثیر نے ذکر کیا ہے کہ حضرت عثمان رضی اللہ عنہ کے گھر تقریباً سات سو مہاجرین و انصار صحابہ کرام تھے۔ مگر حضرت عثمان رضی اللہ عنہ نے انھیں اپنی مدافعت میں لڑنے سے روک دیا۔ [البدایۃ، ج: ۷، ص: ۱۸۱، ۱۸۸]

انہی میں حضرت عبداللہ بن عمر، ابو ہریرہ، حسن بن علی، حسین بن علی، عبداللہ بن زبیر، مغیرہ بن شعبہ، حارثہ بن نعمان، کعب بن مالک،

زید بن ثابت رضوان اللہ علیہم جیسے جلیل القدر صحابہ کا ذکر نام بنام کتب تاریخ میں موجود ہے۔ حضرت عثمان رضی اللہ عنہ کے روکنے کے باوجود حضرت زید بن نعیم فہری اور مغیرہ بن الاضہ اور کچھ دیگر حضرات فتنہ پردازوں سے مدد بھیڑ میں شہید ہوئے۔ حضرت عبداللہ بن زبیر اور حضرت حسن وغیرہ شدید زخمی ہو گئے۔ ام المؤمنین صفیہ رضی اللہ عنہا سواری پر آئیں تو اشتراخی نے ان کی سواری کو مارا اور وہ گرتے گرتے پیچیں اور فرمایا مجھے واپس لے چلو اس کتے کے ہاتھوں مجھے ذلیل نہ کرو۔

[ابن سعد، ج: ۸، ص: ۱۲۸۔ التاريخ الکبیر لامام البخاری، ج: ۷، ص: ۲۲۷ وغیرہ]

حضرت عثمان کے قاتلوں کے مؤرخین نے مختلف نام ذکر کیے ہیں مگر ان میں صحیح روایات کے مطابق سیاہ رنگ کا مصری شخص تھا جس نے انھیں قتل کیا۔ ”انہ رجل اسود من اهل مصر۔“

دکتور محمد بن عبداللہ الصحبی رضی اللہ عنہ نے بھی اس کی تصویب کی ہے اور باقی روایات کو ضعیف قرار دیا ہے۔ [فتنہ مقتل عثمان، ج: ۱، ص: ۲۵۱، ۲۵۵]

ان فتنہ پردازوں نے حضرت عثمان کو شہید ہی نہیں کیا ان کے گھر کا مال و متاع بھی لوٹ کر لے گئے بلکہ حضرت ابو ہریرہ کے اور دوسرے گھروں میں بھی غارت گری کی۔ [المستظلم، ج: ۵، ص: ۵۹ وغیرہ]

جس سے یہ بات واضح ہو جاتی ہے کہ صحابہ کرام تو حضرت عثمان کے ہمنوا تھے اس لیے یہ تاثر سراسر غلط ہے کہ قاتلین عثمان فساد کی نہیں بڑے ولی تھے اور صحابہ کرام ان کے ہم رکاب تھے۔

اسی طرح یہ کہنا بھی بالکل باطل ہے کہ ”انصار صحابہ قبرستان کے آگے کھڑے ہو گئے اور کہا کہ یہاں دفن کیا تو باہر پھینک دیں گے۔“ امام طبری نے اس قسم کی باتیں واقعی جیسے ضعیف بلکہ متروک سے نقل کی ہیں۔ [تاریخ طبری، ج: ۵، ص: ۱۴۳، ۱۴۴] بلکہ یہ جسارت کرنے والے بھی بد نصیب فتنہ پرداز ہی تھے۔ چنانچہ حافظ ابن کثیر کا تبصرہ یوں ہے:

”وقد عارضه بعض الخوارج وارادوا رجسه والقاءه عن سريره، وعزموا علی ان یدفن بمقبرۃ الیہود بدیر سلع حتی بعث علی رضی اللہ عنہ الیہم من نہاہم عن ذلك۔“ [البدایۃ، ج: ۷، ص: ۱۹۱]

”اور بعض خوارج، یعنی حضرت عثمان رضی اللہ عنہ کے خلاف خروج

کرنے والے، آڑے آئے، ان کے جنازہ پر سنگ باری کرنا چاہی اور چارپائی سے جنازہ نیچے گرانے کی کوشش کی اور کہا کہ انھیں یہود کے مقبرہ میں سلع کے کنویں کے پاس دفن کیا جائے، تا آنکہ حضرت علیؓ نے ایک شخص کو بھیجا اور اس نے انھیں (بیہودگی) سے روکا۔
علامہ ابن اثیر نے بھی لکھا ہے:

”فلما سمع من قصده بذلك قعدوا له في الطريق بالحجارة۔“ [الکامل، ج: ۳، ص: ۱۸۰]
”جب (ان کے دفن کا) سنا تو جنھوں نے ان کی مخالفت کی تھی وہ راستے میں پتھر لے کر بیٹھ گئے۔“

اس لیے اس بیہودگی کا ارتکاب بھی انہی مفسدین نے کیا تھا۔ انصار صحابہ کرام میں سے کوئی اس میں ملوث نہ تھا۔ متقدمین کی وضاحت کے علی الرغم انھیں انصار صحابہ قرار دینا تجاہل عارفانہ ہے یا پھر یہ حضرت عثمان سے بغض وعداوت پر مبنی ہے۔ اعاذنا اللہ منہ یہاں یہ بات بھی ملحوظ رہے کہ علامہ ابن عبدالبر کے حوالے سے حافظ ابن حجر نے نقل کیا ہے کہ حضرت عثمانؓ کو بقیع میں دفن ہونے سے روکنے والوں میں ایک اسلم بن بجرہ انصاری تھے۔ [الاصابہ، ج: ۱، ص: ۳۶]
اولاً: عرض ہے کہ حافظ ابن عبدالبر نے کس سند سے اسلم بن بجرہ کے بارے میں یہ نقل کیا ہے کہ وہ حضرت عثمان کو بقیع میں دفن کرنے سے روکتے تھے؟ البتہ امام ابن جریر نے تاریخ [ج: ۵، ص: ۱۴۴] میں ان کا اور ابو حنیہ مازنی کا نام واقدی کی سند سے ہی ذکر کیا ہے۔ اور وہ ضعیف بلکہ متروک ہے۔

ثانیاً: حافظ ابن عبدالبر نے تو کہا ہے ”فی صحبہ نظر“ اس کا صحابی ہونا محل نظر ہے۔ [الاصابہ، ج: ۱، ص: ۳۶، الاستیعاب، ج: ۱، ص: ۱۷۹]
اور اس کی وضاحت بھی انھوں نے کردی کہ جس روایت سے اس کا صحابی ہونا ثابت ہوتا ہے ”اس کی سند ضعیف ہے کیوں کہ اس کا مدار اسحاق بن ابی فروتہ پر ہے۔“ اور وہ متروک ہے۔ ثبوت صحبت کے لیے حافظ ابن حجر نے طبرانی صغیر [ج: ۱، ص: ۶۶] سے بھی ایک روایت ذکر کی ہے مگر اس کی سند بھی درست نہیں کیوں کہ سند میں عبداللہ بن عمر

الفہری اس کا استاد محمد بن ابراہیم، اس کا استاد یعنی محمد کا باپ ابراہیم بن محمد کا کہیں ترجمہ نہیں ملتا ہے۔ علامہ شیخی نے اسے مجمع الزوائد [ج: ۶، ص: ۱۴۱] میں ذکر کیا اور فرمایا: ”فیہ جماعة لم اعرفہم“ اس میں ایک جماعت ہے جنھیں میں نہیں جانتا۔ اس لیے اسلم بن بجرہ کا تو قابل اعتبار سند سے صحابی ہونا ہی محل نظر ہے جیسا کہ حافظ ابن عبدالبر نے فرمایا ہے۔ لہذا انصار صحابہ میں ذکر کر کے حضرت عثمان کے دفن میں رکاوٹ پیدا کرنے والوں میں سے شمار کرنے کی حیثیت ہی کیا رہ جاتی ہے؟

حافظ ابن حجر نے مزید عمر بن شہب کی تاریخ المدینہ کے حوالے سے ذکر کیا ہے کہ مغلہ بن خفاف نے حضرت عروہ سے نقل کیا ہے کہ اسلم ان لوگوں میں شامل تھے جنھوں نے حضرت عثمانؓ کو بقیع میں دفن ہونے سے منع کیا۔ [ایضاً الاصابہ]

مگر تاریخ المدینہ کے مطبوعہ نسخہ میں ہمیں یہ قول نہیں ملا۔ اور حافظ ابن حجر نے بھی اس کی پوری سند بیان نہیں کی۔

ثانیاً: مغلہ بن خفاف کو تو خود انھوں نے تقریب، ص: ۳۳۱ میں مقبول کہا ہے اور انھوں نے اس کی وضاحت کی ہے کہ یہ مقبول تب ہے جب اس کی متابعت ہو ورنہ وہ کمزور ہوتا ہے۔ [مقدمہ تقریب]
اس لیے سند نامتام ہونے کے باوجود یہ درست نہیں اور اسلم کا صحابی ہونا ہی کسی دلیل سے ثابت نہیں۔ اسی طرح حافظ ابن حجر نے حضرت جبلةؓ بن عمرو انصاری کے بارے میں عمر بن شہب کے حوالے سے لکھا ہے وہ بھی حضرت عثمانؓ کو بقیع میں دفن ہونے سے روکتے تھے۔ [الاصابہ، ج: ۱، ص: ۲۳۳]

مگر افسوس کہ اسے بھی انھوں نے بغیر سند ہی ذکر کیا ہے۔ اس لیے جب تک کسی قابل سند سے اس کا ثبوت نہ ہو تب تک انھیں اس میں ملوث کرنا درست نہیں۔ محض کسی کا نقل کر دینا ثبوت کے لیے کافی نہیں۔ امام ابن جریر نے واقدی کی سند سے حضرت جبلةؓ کا حضرت عثمان کے ساتھ سب سے پہلے اعتراض کرنے والوں میں نام لیا ہے۔ اور امام ابن اثیر نے بھی اسے ”قیل“ سے حکایت کیا ہے۔ [الکامل، ج: ۳، ص: ۱۶۸]

مگر بقیع میں دفن کے حوالے سے انھوں نے بھی کوئی بات ذکر نہیں کی۔ [جاری ہے]

غیر اسلامی رسوم و رواج اور ان کی تباہ کاریاں

نعیمہ صدیقہ بنت عبد الحمید ابوالبرکات احمد رحمہ اللہ

ماہ و دنوں کے نام اور مسلم دنیا:

آج کے مسلمان کو (سوائے اس کے جسے اسلام سے محبت ہے) اسلامی ناموں کا تو سرے سے پتا ہی نہیں، ہاں انگریزی اور ہندی نام رٹے ہوئے ہیں، اور تعلیمی اداروں میں باقاعدہ رٹائے جاتے ہیں آئیے ان کی بھی حقیقت جان لیں جو کہ کچھ یوں ہے:

جنوری: رومن دیوتا جنیس کی یاد دلاتا ہے۔

فروری: فیبروا کی یاد میں

مارچ: رومنوں کے جنگ کے دیوتا کی یاد میں

اپریل: اپہی رائر کی یاد میں

مئی: رومنوں کی نشوونما کی دیوی مینیا کی یاد میں

جون: جونو دیوی کی یاد میں

جولائی: روم کے بادشاہ جولیس سیرز کی یاد میں

اگست: اگستس سیرز کی یاد میں

ستمبر: لاطینی لفظ سپٹم سے مشتق ہے اس کے معنی سات یا ساتویں

کے ہیں۔

اکتوبر: لاطینی لفظ آکٹو سے ہے۔ اس کے معنی آٹھ یا آٹھواں

کے ہیں۔

نومبر: لاطینی لفظ نوم سے بمعنی نویا نوں

دسمبر: لاطینی لفظ دسم سے بمعنی دس یا دسواں

اسی طرح ہفتہ کے دنوں کے نام بھی دیوی دیوتاؤں کے نام

پر ہیں۔

اتوار (Sunday): سورج دیوتا کا دن

سوموار (Monday): چاند دیوتا کا دن

منگل (Tuesday): مریخ کے دیوتا کا نام

بدھ (Wednesday): عطارد کے دیوتا کا نام

جمعرات (Thursday): گرج یا رعد کا دیوتا

جمعہ (Friday): زہرہ سیارہ کی دیوی کا نام

ہفتہ (Saturday): زحل کے دیوتا کا نام

[بحوالہ ائٹس والقرمحبان، از مولانا عبدالرحمن کیلانی]

اللہ اکبر! اللہ تعالیٰ اور اس کے رسول ﷺ نے سال و ماہ کا آغاز کیا تو محرم سے کیا۔ دنوں کا حساب لگایا تو جمعۃ المبارک سے لگایا۔ دنوں کے نام رکھے تو یوم الجمعۃ، یوم السبت، یوم الاحد، یوم الاثنين، یوم الثلاثاء، یوم الاربعاء، یوم الخمیس رکھے۔

آج مسلمان اللہ و رسول ﷺ والے نام چھوڑ کر انگریزوں کے ناموں پر چل دوڑے اسی لیے تو سال پہ سال گزر جاتے ہیں، مہینوں کے مہینے بیت جاتے ہیں، دنوں پہ دن گزر جاتے ہیں..... لیکن ہمارے کرتوت، ہمارے رسم و رواج، ہمارے صبح و شام، ہماری نافرمانیاں، ہماری بے سکونیاں..... ویسی کی ویسی رہتی ہیں..... ہمیں ابھی پلٹنا ہوگا ورنہ

ہماری داستان تک بھی نہ ہوگی داستانوں میں

اپریل فول:

جب عیسائی افواج نے اسپین کو فتح کیا، تو اس وقت اسپین کی زمین پر مسلمانوں کا اتنا خون بہایا گیا کہ فاتح فوج کے گھوڑے جب گلیوں سے گزرتے تھے، تو ان کی ٹانگیں گھٹنوں تک مسلمانوں کے خون

میں ڈوبی ہوتی تھیں۔ جب قابض افواج کو یقین ہو گیا کہ اب اسپین میں کوئی بھی مسلمان زندہ نہیں بچا ہے تو انھوں نے گرفتار مسلمان فرمان روا کو یہ موقع دیا کہ وہ اپنے خاندان کے ساتھ واپس مراکش چلا جائے، جہاں سے اس کے آباؤ اجداد آئے تھے۔ قابض فوج غرناطہ سے کوئی بیس کلومیٹر دور ایک پہاڑی پر اسے چھوڑ کر واپس چلی گئی۔

جب عیسائی افواج مسلمان حکم رانوں کو اپنے ملک سے نکال چکیں تو پھر حکومتی جاسوس گلی گلی گھومتے رہے کہ کوئی مسلمان نظر آئے تو اسے شہید کر دیا جائے، جو مسلمان زندہ بچ گئے وہ اپنے علاقے چھوڑ کر دوسرے علاقوں میں جا بسے، اور وہاں جا کر اپنے گلوں میں صلیبیں ڈال لیں اور عیسائی نام رکھ لیے۔ اب بظاہر اسپین میں کوئی بھی مسلمان نظر نہیں آ رہا تھا، مگر اب بھی عیسائیوں کو یقین تھا کہ سارے مسلمان قتل نہیں ہوئے کچھ چھپ کر اور اپنی شناخت چھپا کر زندہ ہیں۔ اب مسلمانوں کو باہر نکالنے کی ترکیب سوچی جانے لگیں اور پھر ایک منصوبہ بنایا گیا۔

پورے ملک میں اعلان ہوا کہ یکم اپریل کو تمام مسلمان غرناطہ میں اکٹھے ہو جائیں، تاکہ انھیں ان ممالک میں بھیج دیا جائے جہاں وہ جانا چاہیں۔ اب چون کہ ملک میں امن قائم ہو چکا تھا، اور مسلمانوں کو خود ظاہر ہونے میں کوئی خوف محسوس نہ ہوا۔ مارچ کے پورے مہینے اعلانات ہوتے رہے۔ الحمراء کے نزدیک بڑے بڑے میدانوں میں خیمے نصب کر دیئے گئے، جہاز آ کر بندرگاہ پر لنگر انداز ہوتے رہے، مسلمانوں کو ہر طریقے سے یقین دلایا گیا تھا کہ انھیں کچھ نہیں کہا جائے گا۔ جب مسلمانوں کو یقین ہو گیا کہ اب ہمارے ساتھ کچھ نہیں ہوگا تو وہ سب غرناطہ میں اکٹھے ہونا شروع ہوئے۔ اس طرح حکومت نے تمام مسلمانوں کو ایک جگہ اکٹھا کر لیا اور ان کی بڑی خاطر مدارات کی۔

یہ کوئی پانچ سو برس پہلے کی یکم اپریل کا دن تھا، جب تمام مسلمانوں کو بحری جہاز میں بٹھایا گیا۔ مسلمانوں کو اپنا وطن چھوڑتے ہوئے بڑی تکلیف ہو رہی تھی مگر اطمینان تھا کہ چلو جان بچ گئی۔ دوسری جانب عیسائی حکم ران اپنے محلوں میں جشن منانے لگے۔

جرنیوں نے مسلمانوں کو الوداع کیا اور جہاز وہاں سے چل دیئے۔ ان مسلمانوں میں بوڑھے، جوان، خواتین، بچے اور کئی مریض بھی تھے۔ جب جہاز سمندر کے عین وسط میں پہنچے، تو منصوبہ بندی کے تحت انھیں گہرے پانی میں ڈبو دیا گیا، اور یوں وہ تمام مسلمان سمندر میں ابدی نیند سو گئے۔

اس کے بعد اسپین بھر میں جشن منایا گیا کہ ہم نے کس طرح اپنے دشمنوں کو بے وقوف بنایا۔ پھر یہ دن اسپین کی سرحدوں سے نکل کر پورے یورپ میں فتح کا عظیم دن بن گیا۔ اور اسے انگریزی میں First April Fool کا نام دیا گیا یعنی ”یکم اپریل کے بے وقوف“ آج بھی عیسائی دنیا اس دن کی یاد بڑے اہتمام سے مناتی ہے اور لوگوں کو جھوٹ بول کر بے وقوف بنایا جاتا ہے۔

April fool کے بارے مختلف روایات مشہور ہیں جن میں سے دو درج ذیل ہیں:

①..... اپریل لاطینی زبان کے لفظ اپریل Aprilis یا اپرائر Aprire سے ماخوذ ہے، جس کا مطلب ہے پھولوں کا کھلنا، کونپلیں پھوٹنا، قدیم رومی قوم موسم بہار کی آمد پر شراب کے دیوتا کی پرستش کرتی اور اسے خوش کرنے کے لیے لوگ شراب پی کر اوٹ پٹانگ حرکتیں کرنے کے لیے جھوٹ کا سہارا لیتے ہیں۔ یہ جھوٹ رفتہ رفتہ اپریل فول کا ایک اہم حصہ بلکہ غالب حصہ بن گیا۔

②..... انسائیکلو پیڈیا انٹرنیشنل کے مطابق مغربی ممالک میں یکم اپریل کو عملی مذاق کا دن قرار دیا جاتا ہے۔ اس دن ہر طرح کی نازیبا حرکات کی جھوٹ ہوتی ہے، اور جھوٹے مذاق کا سہارا لے کر لوگوں کو بے وقوف بنایا جاتا ہے۔

افسوس صد افسوس! یہ فضول اور فول رسم مسلم معاشرے کا ایک اور لازم حصہ بن چکی ہے، اور مسلمان اپنے ہی مسلمان بہن بھائیوں کی تباہی و بربادی پر خوشی کا دن مناتے ہیں۔ اور اپنے ہی مسلمان بھائیوں کو Fool بنا کر ان کو مصیبت و پریشانی میں ڈالتے ہیں۔

اسی قسم کی ایک رسم جھوٹے لطیفوں کی بھی ہے۔ لوگ لطیفے سننے

سنانے میں عار محسوس نہیں کرتے بلکہ خوشی سے لوٹ پوٹ ہوتے ہیں اور مقابلے میں ایک دوسرے کو جھوٹے لطیفے سناتے ہیں۔

حالاں کہ رسول اللہ ﷺ نے فرمایا:

”وَيْلٌ لِّلَّذِي يُحَدِّثُ بِالْحَدِيثِ لِيُضْحِكَ بِهِ الْقَوْمَ فَيُكْذِبُ وَيْلٌ لَهُ وَيْلٌ لَهُ“ [سنن ابی داؤد]

”بربادی ہے اس شخص کے لیے جو بات کرتا ہے، ایسی بات کہ جس کے ساتھ وہ لوگوں کو ہنساتا ہے پس وہ جھوٹ بولتا ہے۔ اس کے لیے بربادی ہے، اس کے لیے بربادی ہے۔“

رسول اللہ ﷺ نے فرمایا:

”میں نے گزشتہ رات خواب میں دیکھا: دو فرشتے میرے پاس آئے۔ ان فرشتوں نے کہا: جس شخص کو تم نے دیکھا کہ اس کے جڑے چیرے جارہے تھے۔ وہ دنیا میں بہت جھوٹ بولنے والا تھا، جو جھوٹ بات کہہ دیتا، سارے ملک میں پھیل جاتی، قیامت تک اس کو یہی سزا ملتی رہے گی۔“ [صحیح بخاری]

رسول اللہ ﷺ نے فرمایا:

”مسلمان وہ ہے، جس کی زبان اور ہاتھ سے دوسرے مسلمان محفوظ رہیں۔ اور مہاجر وہ ہے جو ہر اس چیز سے رک جائے، جس سے اللہ نے منع فرمایا ہے۔“ [صحیح بخاری]

اس رسم بد سے درج ذیل نقصان اور تباہیاں ہیں:

- ①..... دشمنوں کی خوشی میں شرکت کرنا
- ②..... نفاق میں ڈوب جانا
- ③..... جھوٹ بولنا اور ہلاکت پانا
- ④..... اللہ کی ناراضگی پانا
- ⑤..... مسلمان بہن بھائیوں کی تباہی و بربادی کی خوشی منانا
- ⑥..... مسلمان بہن بھائیوں کو مشکل و مصیبت میں ڈالنا
- ⑦..... دنیا و آخرت میں خسارہ ہی خسارہ تباہی ہی تباہی ہے۔

کارڈز اور اسلامی تہذیب:

غیر اسلامی رسوم کو فروغ دینے کے لیے جہاں میڈیا نے اہم

کردار ادا کیا وہاں کارڈز نے بھی اپنا کام کر دکھایا۔ اب تو کرسمس کارڈ، عقیدہ کارڈ، برتھ ڈے کارڈ، شادی کارڈ، منگنی و مہندی کارڈ، ختم قرآن کارڈ، ولین ٹائن ڈے کارڈ، پپی نیو ایئر کارڈ اور عید کارڈ..... ہمیں تو ڈر ہے کہ کہیں ڈیجیٹل کارڈ بھی نہ ایجاد ہو جائیں۔

رمضان المبارک کا بابرکت مہینہ آتا ہے تو اس بے چارے کو بھی نہیں بخشا جاتا، اس میں بے شمار رسومات بدکی جاتی ہیں، جن میں دیگر رسومات کے علاوہ جشن چاند رات، میوزیکل شوز، پکنک پلان، عید الاضحیٰ اپیشل اور عید الفطر اپیشل کے نام سے بے ہودہ و عریاں فلموں کی نمائش..... اور ان کے ساتھ ساتھ عید کارڈز۔

شروع شروع میں تو یہ پاکیزہ ناموں، دعائیہ کلمات اور مقدس مقامات کی تصاویر سے مزین ہوتے تھے۔ لیکن آہستہ آہستہ ان میں فحش کلمات اور بازاری جملوں کا استعمال بڑھا دیا گیا اور عریاں و فحش تصاویر و عکس سے مزین کیے جاتے ہیں۔ اور یہ عید کارڈز مسلم معاشرے سے رہی سہی حیا اور غیرت نکالنے کا کام کر رہے ہیں۔ اور دشمن سجنوں اور اپنوں کے روپ میں یہ گھناؤنا کردار ادا کر رہے ہیں اور ان کے ساتھی دن رات ان کے کام کو مسلمانوں میں عام کرنے کی کوشش میں دکھائی دیتے ہیں۔

ایک طرف تو رمضان کی برکتیں اور رحمتیں برس رہی ہوتی ہیں تو دوسری طرف عید کارڈز کی دکانوں اور اسٹالوں پر ڈیک لگے گانوں اور توالیوں کا شور شرابہ ہو رہا ہوتا ہے..... ایک طرف تو لوگ رمضان گزر جانے پر اپنی کمی کوتاہیوں کی معافی مانگ رہے ہوتے ہیں تو دوسری طرف عریاں و فحش و بے حیا کارڈز کی خرید و فروخت عروج پر ہوتی ہے..... ایک طرف فرشتے لوگوں کے اعمال، قیام، صیام، رکوع، سجود، تلاوتیں، صدقہ و خیرات جمع کر کے جارہے ہوتے ہیں اور دوسری طرف بازاروں میں مرد وزن کا بری طرح کا ہنگامہ و شور شرابہ بپا ہوتا ہے۔ انہی دشمنوں کے ساتھیوں کے بارے میں کسی شاعر نے کہا۔

انہی کے مطلب کی کہہ رہا ہوں زبان میری ہے بات ان کی
انہی کی محفل سجا رہا ہوں چراغ میرا ہے رات ان کی

کتنے دکھ کی بات ہے کہ کل کے مسلمان تقبل اللہ منا ومنک کہہ کر عید کی مبارک باد دیتے تھے۔ آج کے مسلمان عید کا رڈز کے ذریعے سے عید کی مبارک باد دیتے ہیں۔ اور پھر ان عید کا رڈز کے ذریعے سے بے حیائی کا عنصر، مال کا ضیاع، وقت کی بربادی، اسلامی روح کے منافی سوچ، جنسی بے راہ روی کا پہلو، غیروں کی مشابہت، غیر مقصدیت اور مذہبی تہواروں کے تقدس کی پامالی کی جارہی ہے۔ سوچنے کا مقام ہے کہ دشمن ہمیں کن کن کاموں میں الجھا کر اپنے اصل مقصد سے غافل کرنا چاہتا ہے۔ عید کا رڈز کا اجراء انگریزوں کی طرف سے ہوا، جس کی ایک جھلک درج ذیل مشہور واقعہ سے ہوتی ہے۔

”مجھے اعتراف ہے کہ ایک دور تھا جب میں کسی مجبور کے تحت حکومت برطانیہ کا آلہ کار تھا۔ میں برصغیر میں انگریزوں کے مفادات کے لیے مختلف امور سرانجام دیتا تھا۔ جس کے عوض مجھے معاشی سہولتوں کے علاوہ بہت سی مراعات بھی حاصل تھیں، جیسے ہی پہلی جنگ عظیم ختم ہوئی مجھے محکمہ داخلہ کے انگریز سیکرٹری نے عید کا رڈز دکھائے جو کہ بطور خاص برصغیر کے لیے انگلینڈ سے طبع ہو کر آئے تھے۔ ان پر خانہ کعبہ، مسجد نبوی ﷺ، کلمہ طیبہ اور براق وغیرہ کی خوب صورت رنگین تصویریں تھیں۔ مجھے کہا گیا کہ یہ تمام کارڈز مفت دیئے جائیں گے لیکن مجھے یہ فی کارڈ ایک دھیلے میں فروخت کرنا ہوگا۔ بعد از فروخت حکومت برطانیہ مجھے ہر فروخت شدہ کارڈ کے عوض ایک ٹکا (دو پیسے) دے گی، بشرطیکہ میں پانچ ہزار عید کا رڈز فروخت کروں۔ مزید برآں مجھے سختی سے تنبیہ کی گئی کہ کسی کو بھی کوئی عید کا رڈز بلا قیمت نہ دوں، ورنہ میرے حق میں یہ بہتر نہ ہوگا۔ مجھے تو بلا کرایہ ملک میں سفر کی سہولت موجود تھی، میں نے تین اور افراد کے لیے بھی یہ سہولت حاصل کر لی۔ رمضان المبارک کے دوران میں اور میرے یہ تینوں ساتھی دہلی سے کلکتہ تک کے سفر کے لیے نکل گئے اور ہر بڑے اسٹیشن پر اتر کر کتابوں اور شیٹریوں کی دکانوں پر جا کر عید کا رڈز کی فروخت کی اور ایک ماہ سے کم عرصہ سے میں پانچ ہزار سے کچھ زائد عید کا رڈز فروخت کر دیئے۔ جس کا گوشوارہ محکمہ داخلہ کو دے کر واجبات وصول کر لیے۔

عید الاضحیٰ کی آمد سے ایک ماہ قبل پھر مہم پر نکلے۔ اس مرتبہ ہم

نے کراچی سے راس کمار کی تک عید کا رڈز فروخت کیے۔ اگلے سال محکمہ داخلہ نے بیس ہزار کارڈز دیئے۔ اس مرتبہ مذہبی تصاویر کے ساتھ ساتھ ایسے کارڈز بھی دیئے گئے جن پر خوب صورت بچوں، پھولوں اور پھولوں کی تصاویر تھیں۔ ان بچوں کو عربی لباس پہنائے گئے تھے اگرچہ ان کی شکل و صورت انگریزوں جیسی تھی، یہ بھی باسائی فروخت ہو گئے۔ تیسرے برس جو کارڈز ملے ان میں بچوں اور بچیوں کے لباس مختصر کر دیئے گئے۔ چوتھے برس ہم نے پچاس ہزار سے زائد کارڈز فروخت کیے۔ یوں ہم نے اچھی خاصی دولت کمائی، جب ہم حساب کرنے لگے تو سیکرٹری صاحب نے رقم ادا کرنے کے بعد کہا کہ آئندہ آپ کو کوئی کارڈز نہیں ملے گے۔ اگر ہم چاہیں تو اپنی گرہ سے کارڈز پرنٹ کرائیں۔

اگلے سال رمضان المبارک سے قبل ہی پورے برصغیر کے کتب فروشوں کے خطوط اور آرڈر موصول ہوئے، جن کی تعمیل میں ہم نے مختلف چھاپہ خانوں سے کارڈز چھپوانا شروع کر دیئے۔ اگرچہ ان کی طباعت انگلستان کے معیار کی نہ تھی، تاہم خاصی تعداد میں نکاسی ہو گئی۔ اس کے بعد برسوں میں بے شمار چھاپہ خانوں نے عید کا رڈز کی طباعت شروع کر دی اور یوں یہ وبسا رے ملک میں پھیل گئی۔“

چوہدری صاحب نے ایک سرد آہ بھر کر کہا کہ ”مجھے بہت عرصہ بعد معلوم ہوا کہ سرکارِ برطانیہ نے مجھے بے حد مذموم مقصد کے لیے آلہ کار بنایا، میں نادم ہوں کہ میں نے ایک بری رسم کا آغاز کیا جو سراسر اسراف بے جا ہے اور آج عید کا رڈز کی وجہ سے کروڑوں مسلمان کئی کروڑ روپے اس فتنے رسم پر ضائع کر دیتے ہیں۔ اور آج جب میں دیکھتا ہوں کہ عید کا رڈز پر نیم عریاں تصاویر شائع ہو رہی ہیں تو میں شرم سے پانی پانی ہو جاتا ہوں کہ اس فحاشی کا آغاز میرے ہاتھوں ہوا تھا۔ میں نے سرکارِ برطانیہ کے لیے بڑے بڑے کام کیے لیکن اس سے بڑا قوم دشمنی کا کام نہیں کیا جو گناہ پر مبنی ہے۔ آپ سب میری بخشش کے لیے دعا کریں اور یہ بھی کوشش کریں کہ زندگی کے کسی مرحلے پر بھی میری طرح ملت فروشی کے فعل فتنے میں ملوث نہ ہوں۔“

یہ واقعہ چوہدری احمد بخش صاحب نے روزنامہ ”نئی روشنی“ کے تمام اسٹاف کو ۱۹۶۲ء کے اواخر میں اس وقت سنایا جب کہ سٹاف نے ان کے اعزاز میں ٹی پارٹی کا اہتمام کیا تھا۔ اس سارے واقعہ کو حارث غازی صاحب اسٹنٹ ایڈیٹر روزنامہ نئی روشنی نے قلم بند کیا اور آخر میں لکھا: ”میں نے یہ واقعہ سننے کے بعد ۱۹۶۲ء کے بعد کسی کو بھی عید کارڈ نہیں بھیجا۔“

آئیے غیو مسلمانو! ہم بھی پکا عہد کر لیں کہ ہم آئندہ سے کسی کو بھی عید کارڈ نہیں بھیجیں گے۔ اور نہ ہی کسی کا بھیجا ہوا کارڈ قبول کریں گے، ان شاء اللہ۔

ساگرہ:

اسلام کے مطالعہ سے معلوم ہوتا ہے کہ کسی خوشی یا فتح ملنے یا مجلے یا رسالے کے سال گزرنے یا کسی کی وفات یا کسی کی پیدائش پر ساگرہ منانا، ان کے ایام منانا کسی بھی طریقے سے جائز نہیں۔

اللہ تعالیٰ فرماتے ہیں:

﴿الْيَوْمَ أَكْمَلْتُ لَكُمْ دِينَكُمْ وَاتَّمَمْتُ عَلَيْكُمْ

نِعْمَتِي وَرَضِيتُ لَكُمْ الْإِسْلَامَ دِينًا﴾ [المائدة: ۳]

”آج کے دن میں نے تمہارے لیے تمہارے دین کو مکمل کر دیا اور تم پر اپنا انعام بھر پور کر دیا، اور تمہارے لیے اسلام کو دین کے طور پر پسند کیا۔“

لیکن اس طرح کی ایجادات سے معلوم ہوتا ہے کہ اللہ نے دین مکمل نہیں فرمایا۔ لہذا اس کی تکمیل کے لیے کچھ تشریحی امور کا ایجاد کرنا ضروری تھا۔ (استغفر اللہ)

رسول اللہ ﷺ نے فرمایا:

”ما بعث اللہ من نبی الا کان حقا علیہ ان یدل امتہ علی خیر ما یعلمہم ویذرہم شر ما یعلمہم لہم۔“ [صحیح مسلم]

”اللہ تعالیٰ نے جس نبی کو بھی مبعوث فرمایا اس پر یہ واجب ہے کہ وہ جو بھی خیر و بھلائی جانتا ہو اپنی امت کو اس کی راہ

نمائا کر دے، اور جو بھی برائی جانتا ہو اس پر تنبیہ کر دے۔“ لیکن ان ساگرہ کی رسموں سے معلوم ہوتا ہے کہ اللہ کے رسول نے اپنی امت تک لائق عمل چیزیں نہیں پہنچائیں۔ (نعوذ باللہ) اگر رسول اکرم ﷺ ساگرہ مناتے تو آپ ﷺ اس کو عملی طور پر کر کے دکھاتے، اور صحابہ کرام رضی اللہ عنہم کو ساگرہ منانے کی ترغیب دیتے۔ اور پھر صحابہ کرام رضی اللہ عنہم آپ ﷺ کی اتباع کرتے ہوئے ساگرہ مناتے، فتح کی خوشیاں کرتے۔ پھر تابعین رضی اللہ عنہم بھی ساگرہ مناتے، تبع تابعین رضی اللہ عنہم بھی ایسا کرتے۔ لیکن خدا کی قسم کسی نے بھی اس بدعت و رسم کو نہیں منایا۔

کیوں کہ اللہ تعالیٰ کا فرمان ہے کہ

﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ

فَانْتَهُوا﴾ [الحشر: ۷]

”اور رسول (ﷺ) جو کچھ تمہیں دیں پس تم لے لیا کرو، اور جن سے تمہیں منع کریں پس تم ان سے باز آ جاؤ۔“

رسول اللہ ﷺ نے فرمایا:

”مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ۔“

[بخاری و مسلم]

”جو شخص عمل کرے، ایسا عمل جس پر ہمارا حکم نہیں تو وہ (عمل) مردود ہے۔“

لیکن افسوس کا مقام ہے کہ آج ہم شریعت اسلامیہ کو پس پشت ڈال کر کفار کی نقالی میں سرگرداں ہیں۔ کبھی ہم قائد اعظم، علامہ اقبال کا یوم ولادت منا رہے ہوتے ہیں، کبھی ہم ان شخصیات کی وفات کا دن منا رہے ہوتے ہیں، کبھی ہم عید میلاد النبی کے نام پر رسول اللہ ﷺ کا یوم ولادت منا رہے ہوتے ہیں۔ اور اس سال تو حد ہو گئی کہ عید میلاد النبی پر یک بھی کاٹا گیا ہے۔ حقیقت میں ہم نبی اکرم ﷺ کی وفات کی خوشیاں مناتے ہیں۔ (نعوذ باللہ)

اسی طرح کبھی ہم پاکستان کا یوم ولادت ۱۴۔ اگست جھنڈیاں لگا کر، جھنڈے لہرا کر، گانے سن سن کر، سکڑوں کے سلنسر اتر کر سارے محلے میں گھوم کر، آوارہ گردی کر کے، ٹی وی، وی سی آر، ڈش، کیبل کے

پروگرام ڈرامے، فلمیں دیکھ کر گزار دیتے ہیں۔ لیکن کبھی ہم نے پاکستان کی خون رنگ اساس کو جاننے کی اور اس کا مطالعہ کرنے کی کوشش ہی نہیں کی۔

جی ہاں! اسی طرح ہم ۶۔ ستمبر کا دن بھی فتح کی خوشی میں بڑے جوش و خروش کے ساتھ مناتے ہیں۔ جسے ہم یومِ دفاع و یومِ فتح کے نام سے یاد کرتے ہیں۔ ہم یہ سب کچھ انگریزوں کی نقالی میں کرتے ہیں۔ ذرا غور کریں کہ رسول اللہ ﷺ کے زمانے میں بے شمار فتوحات ہوئیں، سب سے بڑی فتح، فتح مکہ ہوئی۔ اگر آپ ﷺ ان فتوحات کے دن منانے لگتے تو کوئی دن، کوئی مہینہ، کوئی سال خالی نہ جاتا۔ لیکن آپ ﷺ نے کسی فتح کی خوشی میں، کسی کی پیدائش پر، کسی کی وفات پر، کوئی جشن یا عرس یا برسی نہیں منائی حتیٰ کہ آپ کی اولاد پیدا بھی ہوئی اور فوت بھی ہوئی۔ اولاد کی وفات پر آنسو ضرور جاری ہوئے لیکن عرس یا برسی نہیں منائی۔ اولاد کی پیدائش پر خوشی تو بے حد ہوئی لیکن ساگر نہ نہیں منائی۔

آؤ پیارے نبی ﷺ کے امتیو! ہم بھی اپنے نبی ﷺ کے نقش قدم پر چل پڑیں تاکہ اللہ ہم سے راضی ہو جائے۔

مہمان نوازی میں تکلفات:

رسول اللہ ﷺ نے فرمایا:

”من كان يؤمن بالله واليوم الآخر فليكرم ضيفه ومن كان يؤمن بالله واليوم الآخر فليصل رحمه“ [بخاری و مسلم]

”جو شخص ایمان رکھتا ہو اللہ پر اور یومِ آخرت پر اسے چاہیے کہ اپنے مہمان کی عزت و خاطر داری کرے۔ اور جو شخص ایمان رکھتا ہو اللہ پر اور یومِ آخرت پر اسے چاہیے کہ رشتے داروں سے صلہ رحمی کرے۔“

مہمان کی مہمان نوازی کی اہمیت اسلام میں بہت زیادہ ہے اور انبیائے کرام علیہم السلام اور آخر الزماں پیغمبر حضرت محمد ﷺ بھی اس پر پابندی سے عمل پیرا تھے۔

مہمان نوازی کے اصولوں میں سے ایک اصول یہ بھی ہے کہ اگر مسافر دور سے آیا ہے تو اس کو جلدی سے کھانا پیش کر دیا جائے۔ اور اگر گرمی کے موسم میں آیا ہے یا سردی کے موسم میں تو اس کے مطابق جلدی سے گرم یا ٹھنڈا پیش کر دیا جائے، جو بھی میسر ہو۔ لیکن آج کے میزبان معاشرے میں رواج پائے گئے اصولوں کے مطابق تکلفات میں پڑ جاتے ہیں اور متعدد کھانے یا لوازمات تیار کرنے لگ جاتے ہیں جن کی وجہ سے مہمان کو کافی دیر انتظار کرنا پڑتا ہے۔ خواہ وہ وہاں زیادہ دیر بیٹھنا نہ بھی چاہے، اور یہ بھی ایک ستم ہے کہ میزبان اپنی مہمان نوازی کے چرچے کے لیے بھی زیادہ تکلف کرتے ہیں اور پھر اس کام میں وہ مقروض بھی ہو جاتے ہیں۔

حضرت ابراہیم علیہ السلام کا نمونہ قرآن نے یوں بیان کیا کہ

﴿فراغ الى اهله فجاء بعجل سمين﴾ [ابراہیم]

”وہ بلا توقف فوراً گھر میں داخل ہوئے اور ایک موٹا تازہ بہترین بھنا ہوا بچھڑا مہمانوں کے سامنے لا کر رکھ دیا۔“

حاتم اصم کا قول ہے:

”العجلة من الشيطان الا في الخمسة فانها من سنة رسول الله ﷺ اطعام الضيف وتجهيز الميت وتزويج البكر وقضاء الدين والتوبة من الذنب۔“

[رواه ابو نعیم فی الحلیۃ]

”جلد بازی شیطانی کام ہے، مگر پانچ چیزیں اس سے مستثنیٰ ہیں۔ ان میں جلد بازی کرنا ہی رسول اللہ ﷺ کی سنت ہے، مہمانوں کو کھانا کھلانا، میت کی تجہیز و تدفین کرنا، کنواری لڑکی کی شادی کر دینا، قرض چکا دینا، اور گناہ سے توبہ کرنا۔“

اور تکلف کے بارے حضرت سلمان فارسی رضی اللہ عنہ فرماتے ہیں:

”امرنا رسول الله ﷺ ألا نتكلف للضيف ما ليس عندنا وان نقدم اليه ما حضرنا۔“ [رواه الخرائطي]

”رسول اللہ ﷺ نے ہم کو حکم دیا کہ ہم مہمان کے لیے وہ چیز مہیا کرنے کی زحمت میں نہ پڑیں جو ہمارے پاس نہ ہو، اور

جو حاضر ہو وہ مہمان کی خدمت میں بلا تکلف پیش کر دیں۔“

برتنوں کا استعمال:

آج کل خواہ گھر ہو یا باہر، تقریب خوشی ہو یا غمی، ایک فرد کے لیے متعدد برتن استعمال ہوتے ہیں۔ مثلاً ایک فرد کے لیے پلیٹ، چمچ، گلاس، سالن والا برتن، چاول والا برتن، اور دیگر جتنی بھی اقسام کی ڈشیں ہیں اتنی ہی تعداد میں برتن استعمال ہوتے ہیں۔ اس کے کئی نقصان ہیں:

①..... اسراف، ②..... بے برکتی، ③..... غیر اسلامی طریقہ
آج تو لوگ کراہت محسوس کرتے ہیں اور وہم کرتے ہیں کہ اس طرح یکجا کھانے سے دوسرے کے جراثیم ہمارے اندر آ جائیں گے۔ حالاں کہ ایک بار صحابہ کرام رضی اللہ عنہم نے کہا: ”یا رسول اللہ! یہ کیا بات ہے کہ ہم کھاتے ہیں اور آسودہ نہیں ہوتے۔“ آپ ﷺ نے فرمایا: ”اُکٹھے ہو کر کھانا کھاؤ، اور بسم اللہ کہہ کر کھاؤ، اس سے کھانے میں برکت ہوگی۔“ [ابوداؤد]

شکم پروری:

بعض مہمان، میزبان کا خیال کیے بغیر ہی کھانا خوب ڈٹ کر کھاتے ہیں، وہ یہ خیال نہیں کرتے کہ میزبان نے کھانا وافر پکایا ہے یا اپنی چادر کے مطابق پکایا ہوا ہے۔
اللہ تعالیٰ نے فرمایا:

﴿وَكُلُوا وَاشْرَبُوا وَلَا تُسْرِفُوا إِنَّهُ لَا يُحِبُّ

الْمُسْرِفِينَ﴾ [الاعراف]

”کھاؤ اور پیو لیکن حد سے تجاوز نہ کرو، اللہ تعالیٰ حد سے تجاوز کرنے والوں کو پسند نہیں کرتا۔“

زیادہ کھانے سے سستی پیدا ہوتی ہے، ذہن کو صحیح غور و فکر میں رکاوٹ پیدا ہوتی ہے، کابلی و کسل مندی آتی ہے، نیند کا غلبہ ہوتا ہے، اور زیادہ نیند سے جسم کمزور ہوتا ہے، اور وہ قیمتی وقت ضائع ہوتا ہے جو عملی زندگی کا راس المال ہے۔ اور وقت کی بربادی بڑا دینی و دنیوی

نقصان ہے۔

حضرت حکیم لقمان رضی اللہ عنہ نے اپنے بیٹے کو نصیحت کی کہ ”اے بیٹے! جب معدہ بھر جاتا ہے تو فکری صلاحیت سوجاتی ہے، دانائی ماؤف ہو جاتی ہے، اعضاء عبادت میں نشاط سے محروم ہو کر بیٹھ جاتے ہیں۔ اور جب معدہ میں غذا کم ہوتی ہے تو دل پر کشافت نہیں ہوتی، عزیمت قوی اور بصیرت بیدار ہوتی ہے اور جسم میں نشاط عمل ہوتا ہے اور یہ بہت بڑا فائدہ ہے۔“

حضرت عائشہ رضی اللہ عنہا نے فرمایا:

”پہلی مصیبت جو نبی ﷺ کی رحلت کے بعد اس امت میں پیدا ہوئی وہ آسودگی ہے۔ لوگوں نے خوب آسودہ ہو کر کھانا شروع کیا جس سے ان کے بدن موٹے ہو گئے، ان کے دل کمزور ہو گئے اور ان کی شہوتیں ان پر غالب آ گئیں۔“

[رواہ البخاری]

یہ رسم کفار بھی ہے جو کہ سیر ہو کر کھاتے ہیں اور راحت پسند ہوتے ہیں۔ اس کے ساتھ ساتھ احادیث کے مطابق زیادہ کھانا شیطان کا کام ہے۔ لہذا آسودگی اور راحت پسندی سے اپنے آپ کو بچانا از حد ضروری ہے۔

داڑھی منڈانا:

آج مرد حضرات نو جوان اور کم عمر دکھائی دینے کے لیے، اور فلمی ایکٹر، فلمی ہیرو کی نقالی کرتے ہوئے داڑھی کو منڈا دیتے ہیں، اور مونچھوں کو بڑا رکھتے ہیں اور بعض تو مونچھوں کا بھی صفایا کر دیتے ہیں۔ حضرت عبداللہ بن عمر رضی اللہ عنہما سے مروی ہے کہ رسول اللہ ﷺ نے فرمایا:

”خَالِفُوا الْمُشْرِكِينَ احْفَظُوا الشَّوَارِبَ وَاعْفُوا

اللُّحَى۔“ [بخاری و مسلم]

”مشرکین کی مخالفت کرو، مونچھیں خوب اچھی طرح تراش ڈالو اور داڑھیوں کو چھوڑے رکھو۔“ [جاری ہے]

☆☆.....☆☆

غسل کعبہ وغلاف کعبہ پر زرخیر لگانا..... اسراف یا تبذیر؟

محمد سلیم چنیوٹی

اس بات کی سند و حدیث و روایت کا کیا ثبوت ہے؟

سوال ۲: ہر سال غسل کعبہ کی جو تقریب منائی جاتی ہے اور ہزاروں من عرق گلاب و آب زم زم سے کعبہ شریف کو غسل دیا جاتا ہے اس کی ابتدا کس دور حکومت و کس کے حکم سے شروع ہوئی ہے؟

حدیثی و تاریخی و تحقیقی طور پر سوالوں کے جواب مطلوب ہے۔ جواب واضح اور مدلل و مہذب طور پر ہوں۔ اگرچہ مختصر ہوں، خاموشی اختیار نہ کی جائے۔ پہلے بھی ماہنامہ ”محدث“، و دیگر ”اہل حدیث“ رسائل سے یہ سوال پوچھا گیا تھا مگر جواب نہ دارد۔ لہذا دوبارہ جواب طلب کیا گیا ہے۔

[ماہنامہ ”رضائے مصطفیٰ“، گوجران والا فروری ۲۰۰۸ء]

☆☆☆☆

جواب: غسل کعبۃ اللہ وغلاف کعبۃ اللہ پر زرخیر خرچ کرنا ایک سعادت مندی اور خوش قسمتی کی بات ہے۔ یہ کام صدیوں سے ہوتا آ رہا ہے۔ اس کی نسبت مقابر و مساجد کی طرف کردی جائے تو یہ نہایت بری بات معلوم ہوتی ہے۔ جو کام جہاں چلتا ہو وہ کام وہیں بجا ہے۔ اللہ کریم ہمیں سچ سمجھنے اور حق کام کرنے کی توفیق سے نوازے۔ ذیل میں ہم مفتی جماعت اہل حدیث حضرت مولانا حافظ ثناء اللہ خان المدنی رحمۃ اللہ علیہ اور علامہ قاضی محمد سلیمان صاحب سلمان منصور پوری رحمۃ اللہ علیہ کی کتب میں سے پوچھے گئے سوالات کے جوابات تحقیقی و علمی و تاریخی طور پر تحریر کر رہے ہیں۔

بریلوی مجدد و اعلیٰ حضرت، احمد رضا خان کی یاد میں گوجران والا سے ایک محب رضا خان بریلوی، مولوی ابوداؤد محمد صادق صاحب نے ایک ماہنامہ ”رضائے مصطفیٰ“ کے نام سے گزشتہ پچاس برس سے جاری کیا ہوا ہے۔ اس کے زیر نظر شمارہ ۲، جلد: ۵۰، مجریہ فروری ۲۰۰۸ء کے صفحہ ۲۶ پر خانہ کعبہ کے غسل وغلاف کعبہ پر زرخیر خرچ کرنے کے متعلق دو سوال اہل حدیث جرائد و رسائل سے پوچھے گئے ہیں۔ یہاں دونوں سوالات من و عن نقل کیے جا رہے ہیں، اور ان کا جواب بھی اخذ و ترتیب کے بعد دیا گیا ہے۔

سوال ۱: کثیر اخراجات کے ساتھ خانہ کعبہ کے غلاف کی جو تقریب منائی جاتی ہے اس اہتمام اور اتنے اخراجات کے ساتھ اس تقریب کی حدیثی و تاریخی طور پر کس حکمران نے ابتدا کی ہے۔ جب کہ تازہ خبر ہے کہ ”لاہور (اے پی پی) ڈائریکٹوریٹ حج وزارت مذہبی امور کے ترجمان کے مطابق ۲ کروڑ ریال کی لاگت سے ۶۷۰ کلو گرام خالص ریشم سے تیار کیا جانے والا بیت اللہ کا نیا غلاف کسوئی گزشتہ روز کعبہ کے کلید بردار شیخ عبدالعزیز الشیبی کے حوالے کر دیا گیا۔ غلاف کی تیاری میں ۶۵۰ کلو گرام خالص سونا اور چاندی بھی استعمال کی گئی ہے اور اس پر بیت اللہ کی حرمت اور حج کی فرضیت اور فضیلت کے بارے میں قرآنی آیات کی کڑھائی کی گئی ہے۔ یہ غلاف ہر سال ۱۰ ذوالحجہ کو تبدیل کیا جاتا ہے اور پرانے غلاف کے ٹکڑے بیرونی ممالک سے آئے ہوئے سربراہان مملکت اور دیگر معززین کو بطور تحفہ پیش کر دیے جاتے ہیں۔

[روزنامہ جناح ۱۲ دسمبر ۲۰۰۷ء]

پوچھے گئے سوالات کے جوابات:

کعبۃ اللہ کی تاریخ اس بات پر شاہد ہے کہ اغلب ادوار میں اس پر بہتر سے بہتر غلاف چڑھایا گیا۔ اہل علم نے اس پر نکیر نہیں فرمائی۔ بالخصوص سلف صالحین جن کے افعال و اقوال کو منارۂ ہدایت سمجھا جاتا ہے بلکہ فعل ہذا کو بہ نظر استحسان دیکھا گیا۔ چنانچہ حافظ ابن حجر رحمہ اللہ، قاضی زین الدین عبد الباسط کے بارے میں فرماتے ہیں:

”فَبَالَغَ فِي تَحْسِينِهَا بِحَيْثُ يَعْجُزُ الْوَاصِفُ عَنْ صِفَةِ حُسْنِهَا جَزَاهُ اللَّهُ عَلَى ذَلِكَ أَفْضَلَ الْمُمَجَّازَةِ“ [فتح الباری: ۳/ ۴۶۰]

یعنی ”اس نے غلاف کی بے انتہا تحسین و تزئین کی کہ بیان کرنے والا اس کے بیان اور توصیف سے قاصر ہے۔ اللہ تعالیٰ اس پر ان کو بہترین بدلہ سے نوازے۔“

اس سے معلوم ہوتا ہے اتفاق ہذا اسراف و تبذیر کے زمرہ میں داخل نہیں۔ کیوں کہ اس پر بتواتر عملی اجازت موجود ہے۔ اسی بنا پر اہل علم کہتے ہیں کہ دیگر مساجد و مقابر کو کعبۃ اللہ پر قیاس نہیں کیا جاسکتا۔ اس عظیم خدمت کے علاوہ واضح ہو کہ موجودہ دور میں سعودی حکومت کی افضل ترین حسنت سے حریم شریفین کی توسیع کا شان دار منصوبہ ہے جو تکمیل کے آخری مراحل طے کر رہا ہے۔ آل سعود کا یہ عظیم کارنامہ ہے جس کی مثال پیش کرنے سے آج کی دنیا قاصر ہے۔ اللہ کریم نے انھیں زمینی خزانوں سے نواز رکھا ہے تو اس کے پسندیدہ مقامات پر زائرین کے آرام کی خاطر اس دولت کو اس کی راہ میں لٹایا اور پانی کی طرح بہایا جا رہا ہے۔ رَبِّ زِدْنِي قُرْ

ہر زائر کی زبان سے بے ساختہ اس حکومت کے لیے دعائیں نکلتی ہیں۔ ہمیں چاہیے کہ اس مؤحد اور خادم حریم شریفین سرکار کی تاقیامت سلامتی کی دعا کریں کہ وہ اللہ کے دین کی یوں خدمت کرتے رہیں۔ آمین یا رب العالمین

اسی طرح غسل کعبۃ اللہ بھی عملی توازن کی قبیل سے ہے۔ بعض روایات میں تصریح موجود ہے کہ فتح مکہ کے موقعہ پر نبی ﷺ نے

بتوں کو توڑنے اور تصاویر کو مٹانے کے بعد کعبۃ اللہ کو غسل دینے کا حکم دیا تھا۔

”إِنَّ النَّبِيَّ صَلَّى اللَّهُ عَلَيْهِ وَسَلَّمَ أَمَرَ بِغَسْلِ الْكَعْبَةِ بَعْدَ مَا كَسَرَ الْأَصْنَامَ وَطَمَسَ التَّصَاوِيرَ“

[الطحاوی: ۲۸۳/۴ - معانی الآثار]

[تاریخ الکعبۃ المعظمہ، ص: ۳۲۷ بحوالہ حسین عبداللہ باسلامہ۔ بخاری]

یاد رہے کسوت کعبۃ کے تیسرے باب میں کافی مواد موجود ہے جو فی الجملہ مفید ہے۔ ملاحظہ ہو (صفحہ: ۲۲۷، ۲۷۲) نیز غلاف کعبہ صرف کعبۃ اللہ کے احترام کی خاطر پہنایا جاتا ہے جو صرف کعبۃ اللہ ہی کا خاصہ ہے اور اس سلسلے میں کسی دوسری عمارت کو شریک نہیں کرنا چاہیے۔ اسی لیے غلاف کعبۃ حتی المقدور اچھا ہونا چاہیے۔ گھٹیا قسم کے کپڑوں سے کسی کا کیا احترام ہوگا۔

ترمذی شریف میں حدیث نبوی ہے:

”وَسُتْرْتُمْ بَيْوتَكُمْ كَمَا تَسْتُرُ الْكَعْبَةَ“

[الترمذی ابواب صفة القيامة، باب: ۳۵]

یعنی ”قیامت کی نشانیوں میں سے ہے کہ تم اپنے گھروں کو ایسے ڈھانکو گے جیسے کعبہ ڈھانکا جاتا ہے۔“

کسی عمارت کو یا زیب و زینت کی خاطر ڈھانکا جاتا ہے (جیسے گھروں میں پردے لٹکانا) یا ادب و احترام کی خاطر (جیسے کعبۃ اللہ پر غلاف چڑھایا جاتا ہے) ترمذی کی اس روایت سے معلوم ہوا کہ جب گھروں کو زیب و زینت کے خیال سے ڈھانکنا بھی شرعاً پسند نہیں کیا گیا تو پھر دیگر عمارات کو کسی ادب و احترام کی خاطر ڈھانکنا کیسے جائز ہو سکتا ہے؟ کیوں کہ اس سے کعبۃ اللہ کے امتیاز و تشخص کا مجروح ہونا اور اس کی خصوصیات میں دوسری عمارتوں کا شریک ہونا لازم آتا ہے۔ یہاں مزید عقلی توجیہات کی چنداں ضرورت نہیں کیوں کہ مسلمان ہمیشہ احکام الہی کا پابند ہوتا ہے چاہے کسی شے کی مشروعیت اس کی سمجھ میں آئے یا نہ آئے۔

[ماخوذ از فتاویٰ ثنائیہ مدنیہ، جلد اول، ص: ۱۹۹، ۲۰۰]

مشہور عالم سیرت نگار رسول اللہ ﷺ، حضرت قاضی محمد سلیمان صاحب سلمان منصور پوری رحمہ اللہ نے ۱۹۲۱ء میں سفر حج اختیار فرمایا تھا اور انھوں نے ایک سفر نامہ ”سفر نامہ حجاز“ تحریر فرمایا تھا۔ یہ سفر نامہ بڑا معلومات اور تحقیقی اعتبار سے بڑا مفید ہے۔ کعبۃ اللہ کے غلاف چڑھانے کی تاریخی حیثیت کو انھوں نے اس طرح بیان فرمایا ہے۔

کعبہ پر کسوت (غلاف) کا رواج بہت قدیم الایام سے ہے۔ جہاں تک تاریخ میں پتا لگتا ہے تبع بادشاہ یمن پہلا شخص ہے، جس نے بیت اللہ پر مکمل کسوت (غلاف) چڑھایا تھا۔ یہ ریشم کا تھا۔ یہ بادشاہ تقریباً ۷ صدی قبل از اسلام گزرا ہے۔ تبع کے بعد کسوت کعبہ کی رسم برابر جاری رہی۔ مختلف قسم کے پارچات یا ہرن کی کھالوں وغیرہ سے عمارت کو ڈھانک دیا جاتا تھا۔ قبل از اسلام تنیلہ بنت خباب بن کلیب (از نسل ربیعہ بن نزار) اہلیہ عبدالمطلب پہلی خاتون ہیں جس نے کعبہ پر ایک ہی ریشمی کپڑے کا غلاف چڑھایا تھا۔ یہ عم رسول جناب عباس رضی اللہ عنہ کی والدہ ہیں۔ حضرت عباس رضی اللہ عنہ بچپن میں کھو گئے تھے۔ ان کی والدہ نے منت مانی تھی کہ اگر ان کا بچہ صحیح و سلامت مل جائے تو وہ کعبہ پر لباس حریر چڑھائیں گی۔ بچہ مل گیا اور منت پوری کی گئی۔

سیدنا عمر فاروق رضی اللہ عنہ نے قرار دیا کہ پہلی کسوت (غلاف) کو

الاعتصام

ایک علمی، اصلاحی اور دعوتی جریدہ ہے، اس کے فروغ اور توسیع اشاعت میں بھرپور حصہ لیں۔ اس سے مالی تعاون کرنا آپ کا اخلاقی فریضہ ہے۔ [ادارہ]

زوار کعبہ میں تقسیم کر دیا جایا کرے مگر فروخت نہ ہو۔ اور کسوت جدید (نیا غلاف) پہنایا جایا کرے۔ اب تک اسی طرح عمل جاری ہے۔ خلفاء الراشدین رضوان اللہ علیہم اجمعین کے عہد مبارک میں سال بہ سال کسوت ابریشمی چڑھایا جاتا تھا۔ مگر کسی خاص رنگ کی پابندی نہ تھی کبھی سبز، کبھی سفید وغیرہ۔ ہاں تمام کسوت ایک کپڑے کا ہوتا تھا۔ خلفائے عباسیہ نے کسوت کعبہ ریشم سیاہ کا مقرر کر دیا تھا۔ ترکوں نے عباسیوں سے خلافت لی اُس وقت سے یہ سیاہ ریشم کا ہی ہوتا ہے۔ اہل عرب کے نزدیک سیاہ لباس وقار و ہیبت کا لباس سمجھا جاتا ہے۔ عباسیہ نے بالخصوص رنگ سیاہ کا التزام اس لیے کر لیا تھا کہ نبی کریم ﷺ نے اپنی ایک چادر مبارک اپنے چچا عباس رضی اللہ عنہ کو عطا فرمائی تھی اور وہ سیاہ رنگ کی تھی۔

[سفر نامہ حجاز از قاضی محمد سلیمان سلمان منصور پوری رحمہ اللہ، ص: ۶۷، ۶۸]

☆☆.....☆☆

ہفت روزہ ”الاعتصام“ لاہور

زرخ نامہ اشتہارات فی اشاعت

- ①..... آخری صفحہ ٹائٹل 2400 روپے
- ②..... اندرون صفحہ ٹائٹل 1800 روپے
- ③..... فل صفحہ نیوز 1400 روپے
- ④..... نصف صفحہ نیوز 750 روپے
- ⑤..... چوتھائی صفحہ نیوز 400 روپے
- ⑥..... عام چھوٹے اشتہارات 300 روپے

☆..... ”الاعتصام“ میں اشتہار لگوائیں اور اپنی تجارت کو فروغ دیں۔
 ☆..... اشتہار خوش خط، مختصر اور معاوضہ ہمراہ ارسال کریں۔
 ☆..... مسلسل اشاعت (کم از کم 6 ماہ) 20 فی صد خصوصی رعایت۔
 ☆..... ”الاعتصام“ سے تعاون آپ کا اخلاقی فریضہ ہے۔

رابطہ کے لیے

دفتر ہفت روزہ الاعتصام ۳۱ شیش محل روڈ، لاہور، فون: ۰۴۲-۷۳۵۴۴۰۶

مرزا قادیانی کی کذب بیانیاں

عبداللہ لطیف

اس قادیانی سے بات کرتے ہوئے بنیادی غلطی یہی کر گیا تھا کہ جبرائیل علیہ السلام کی ڈیوٹی وحی لانا ہے۔ جب کہ جبرائیل علیہ السلام کی ڈیوٹی نہ صرف وحی لانا ہے بلکہ اللہ تعالیٰ جب چاہے جس وقت چاہے جو مرضی ڈیوٹی سوچ دے جس کی واضح دلیل یہ ہے کہ جبرائیل علیہ السلام نے بدر اور احد کے میدان میں وحی سے ہٹ کر فرشتوں کی قیادت کرتے ہوئے کفار سے قتال کیا۔ اسی طرح طائف کی وادی میں نبی کریم ﷺ کی مدد کے لیے آئے اور اسی طرح جد الانبیاء ابراہیم علیہ السلام کو جب آگ کے لاؤ میں پھینکا جانے لگا تو تب بھی مدد کے لیے آئے۔

یہ ایک واقعہ تو میرے سامنے ہوا پتا نہیں روزانہ ایسے کتنے واقعات رونما ہوتے ہیں جب کہ موجودہ حکومت بھی مکمل طور پر قادیانی نواز ہے۔ اور ہر معاملہ میں قادیانیوں کو سہولتیں فراہم کر رہی ہے۔ یہاں تک کہ پاسپورٹ سے مذہب کا خانہ ختم کر کے ان کو مکہ اور مدینہ میں شریعت کی کھلا موقع فراہم کیا گیا ہے۔ جب کہ ان کو ۷۔ ستمبر ۱۹۷۴ء کو اقلیت قرار دیا گیا تھا اور اس کا سرکاری سطح پر اعلان بھی کیا گیا۔ ضیاء الحق دور میں بھی ان کو پذیرائی نہ ملی، نواز شریف دور میں انھوں نے پر پرزے نکالنے شروع کیے اور بے نظیر دور میں تو انھوں نے کافی حد تک اپنے کام کو منظم کر لیا تھا۔ لیکن موجودہ دور حکومت میں تو ان کو سب سے زیادہ پذیرائی ملی ہے۔ تعلیمی اداروں سے لے کر تمام کلیدی عہدوں پر یا تو قادیانی موجود ہیں یا پھر قادیانی نواز۔ اور سابقہ دور کے امپورٹڈ وزیر اعظم شوکت عزیز کے بارے میں بھی قادیانی ہونے کا تاثر عام پایا جا رہا ہے۔

اصل مسئلہ یہ ہے کہ آج کل کے مسلم نوجوانوں، بزرگوں اور عورتوں کو اپنے دین کے متعلق ہی معلومات برائے نام ہیں۔ یہی وجہ

کچھ عرصہ قبل فیصل آباد ریلوے روڈ پر سے گزر رہا تھا کہ کیا دیکھتا ہوں تین باریش نوجوان ایک کلین شیو اور روشن خیال (تاریک خیال) قسم کے نوجوان سے بحث میں مصروف ہیں۔ ان باریش نوجوانوں میں سے میرا ایک جاننے والا بھی تھا جو ایک دینی ادارے کا طالب علم بھی ہے۔ میں اس نوجوان سے ملاقات کے لیے رکا تو ان کے درمیان زیر بحث موضوع کی وجہ سے پتا چلا کہ وہ نوجوان جو کلین شیو تھا اور انھیں روشن خیالی (تاریک خیالی) کا درس دینے کے ساتھ ساتھ بڑھ چڑھ کر جہاد اور مجاہدین کی مخالفت کر رہا تھا، قادیانی تھا۔ کیوں کہ ان کی بحث کا رخ جہاد سے ہٹ کر ختم نبوت کی طرف آ گیا تھا۔ ختم نبوت کے حوالے سے ہونے والی گفتگو من و عن تحریر کیے دیتا ہوں تاکہ دیگر لوگوں کو بھی پتا چل سکے کہ کس طرح یہ قادیانی ہماری سادہ لوح عوام کو گمراہ کرنے میں مصروف ہیں۔ اور ہمارے نوجوان اپنے ہی دین کے بارے میں لاعلم ہونے کی وجہ سے کس طرح ان کی شرانگیزیوں میں پھنس کر اپنا ایمان تباہ کر بیٹھتے ہیں۔

قادیانی: جبرائیل علیہ السلام کی ذمہ داری کیا ہے؟

مسلم: وحی لانا

قادیانی: سورۃ القدر کی آخری آیت پڑھتے ہوئے کہنے لگا کہ اس آیت میں ”تتنزل“ آیا ہے جو فعل مضارع کا صیغہ ہے۔ اس سے پتا چلتا ہے کہ جبرائیل علیہ السلام قیامت تک نازل ہوتے رہیں گے۔ کیوں کہ اسی آیت میں ”والروح“ کا لفظ خاص جبرائیل علیہ السلام کے لیے بولا گیا ہے۔ جب کہ آپ کے بقول جبرائیل علیہ السلام کی ڈیوٹی ہی وحی لانا ہے تو آپ کو کیا اعتراض؟ وہ جس پہ چاہیں وحی لے آئیں۔

یہ دلیل سن کر وہ طالب علم لاجواب ہو گیا کیوں کہ وہ نوجوان

ہے کہ علمی میدان میں دلائل دیتے ہوئے ان سے مات کھا جاتے ہیں۔ اب میں مرزا قادیانی کی اصل کتابوں سے چند دلائل پیش کرنے لگا ہوں تاکہ لوگوں کو پتا چل سکے کہ ان کو مرتد کیوں قرار دیا گیا ہے۔ ویسے ہی سید آخر الزماں محمد رسول اللہ ﷺ کا فرمان ہے کہ میرے بعد تیس کذاب آئیں گے جو جھوٹی نبوت کا دعویٰ کریں گے۔ اس حدیث کی رو سے اور تاریخ اسلام سے پتا چلتا ہے کہ نبی آخر الزماں کے دور میں ہی مسیلمہ کذاب نے نبوت کا دعویٰ کر دیا تھا اور مرزا قادیانی بھی اسی کا پیروکار ہے اور اپنے آپ کو واضح طور پر نبی کہتا ہے۔

اور ”کشتی نوح“ میں یوں رقم طراز ہیں:

”خدا ایک اور محمد ﷺ اس کا نبی ہے۔ اور وہ خاتم الانبیاء ہے اور سب سے بڑھ کر ہے۔ اب بعد اس کے کوئی نبی نہیں مگر وہی جس پر بروزی طور پر محمدیت کی چادر پہنائی گئی ہو۔ کیوں کہ خادم اپنے مخدوم سے جدا نہیں اور نہ شاخ اپنی بیج سے جدا ہے۔ پس جو کامل طور پر مخدوم میں فنا ہو کر نبی کا لقب پاتا ہے وہ ختم نبوت میں خلل انداز نہیں۔ جیسا کہ تم جب آئینہ میں اپنی شکل دیکھو تو تم دونہیں ہو سکتے بلکہ ایک ہی ہو صرف ظل اور اصل کا فرق ہے۔ سو ایسا ہی اللہ نے مسیح موعود میں چاہا یہی بعید ہے کہ آنحضرت ﷺ فرماتے ہیں: مسیح موعود میری قبر میں دفن ہوگا یعنی وہ میں ہی ہوں۔“ [کشتی نوح، ص: ۲۳۴]

اس تحریر میں پہلے تو مرزا صاحب واضح طور پر رسول اللہ ﷺ کے خاتم الانبیاء ہونے کا اقرار کرتے ہیں لیکن بعد میں آئینہ کی مثال دے کر خود کو ہی محمد ﷺ ثابت کرنے کی ناکام کوشش کر رہے ہیں اور برملا طور پر کہہ رہے ہیں کہ جس پر بروزی طور پر محمدیت کی چادر پہنائی گئی ہو وہی نبی ہے۔ جس بات سے مرزا صاحب کذب بیانی اور ہیرا پھیری سے کام لے رہے ہیں۔ ان کے جھوٹ کا پول فقط اسی بات سے کھل جاتا ہے کہ اس تحریر کے آخر میں فرمان نبی کا حوالہ دے کر کہتا ہے کہ رسول اللہ ﷺ نے فرمایا: مسیح موعود میری قبر میں دفن ہوگا۔

اور پھر کہتا ہے کہ وہ مسیح موعود میں ہی ہوں۔ اگر اب مرزا صاحب اپنے دعوے میں سچے تھے تو ان کی قبر مدینہ منورہ میں ہونی

چاہیے تھی نہ کہ قادیان میں۔ اور ویسے بھی یہ دستور شروع سے چلا آ رہا ہے کہ نبی جہاں فوت ہوتا ہے اسے وہیں دفن کیا جاتا ہے۔ اگر حقیقت میں مرزا نبی تھا تو یہ لیٹرین میں مرا، اسے وہیں دفن کرنا چاہیے تھا۔ کشتی نوح کے صفحہ نمبر ۲۲ پر مرزا کچھ یوں رقم طراز ہے کہ ”اب محمدی سلسلہ موسوی سلسلہ کے قائم مقام ہے مگر شان میں ہزار ہا درجہ بڑھ کر مثیل موسیٰ، موسیٰ سے بڑھ کر اور مثیل ابن مریم، ابن مریم سے بڑھ کر اور وہ مسیح موعود نہ صرف عدت کے لحاظ سے آنحضرت ﷺ کے بعد چودھویں صدی میں ظاہر ہوا جیسا کہ مسیح ابن مریم موسیٰ کے بعد چودھویں صدی میں ظاہر ہوا تھا بلکہ وہ ایسے وقت میں آیا تھا جب کہ مسلمانوں کا حال وہی تھا جیسا کہ مسیح ابن مریم کے وقت یہودیوں کا حال تھا سو وہ میں ہی ہوں۔“ [کشتی نوح، ص: ۲۲]

اس تحریر میں مرزا صاحب اپنے آپ کو عیسیٰ علیہ السلام سے افضل ثابت کرنے کی کوشش کر رہے ہیں اور ساتھ ساتھ اپنے آپ کو مثیل ابن مریم ثابت کر رہے ہیں۔ ایسا شخص جو کسی ایک نبی کی گستاخی کرے وہ تو واجب القتل ہے۔ اور پاکستان کے اندر بھی گستاخ رسول کی سزا موت ہے۔ یہی وجہ ہے کہ امریکا و یورپ قادیانیوں کو اقلیت قرار دینے اور شاتم رسول کو سزائے موت دینے والے قانون کو ختم کروانے کے درپے ہیں اور ہمارے قادیانی نواز حکمران بھی ایسے بیانات دیتے رہتے ہیں جن سے ان کی حوصلہ افزائی ہو۔ پاکستان میں شاتم رسول کو موت کی سزا والے قانون کی وجہ سے سب سے پہلے قادیانی اس کا شکار ہوتے ہیں۔ کیوں کہ مرزا صاحب نے نہ صرف جھوٹی نبوت کا دعویٰ کیا بلکہ جگہ جگہ پر انبیاء کی توہین بھی کی ہے۔ اگر مرزا کے دماغی توازن کا جائزہ لینا ہو تو اسی ایک تحریر سے لیا جاسکتا ہے جس میں خود ہی مریم اور پھر خود ہی عیسیٰ بن جاتا ہے۔ لہذا کشتی نوح میں لکھتا ہے کہ

”اس نے براہین احمدیہ کے تیسرے حصہ میں میرا نام مریم رکھا۔ پھر جیسا کہ براہیم احمدیہ سے ظاہر ہے دو برس تک صفت مریمیت میں میں نے پرورش پائی اور پردے میں نشوونما پاتا رہا۔ پھر جب اس پر دو برس گزر گئے تو جیسا کہ براہیم احمدیہ

کے حصہ چہارم صفحہ ۴۹۶ میں درج ہے مریم کی طرح عیسیٰ کی روح مجھ میں نفع کی گئی اور استعارہ کے رنگ میں مجھے حاملہ ٹھہرایا گیا اور آخر کئی مہینہ کے بعد جو دس مہینہ سے زیادہ نہیں بذریعہ اس الہام کے جو سب سے آخر براہین احمدیہ کے حصہ چہارم صفحہ ۵۵۶ میں درج ہے مجھے مریم سے عیسیٰ بنایا گیا۔ پس اس طور سے میں ابن مریم ٹھہرا۔“ [کشتی نوح: ص: ۶۸، ۶۹]

کیا ایسا شخص جو پہلے اپنے آپ کو مثیل ابن مریم کہے پھر خود ہی مریم بن جائے اور حاملہ ہو کر خود ہی ابن مریم بن بیٹھے اور کبھی اپنے آپ کو مسیح موعود کہلائے تو کبھی اپنے آپ کو محمد ثابت کرنے کی کوشش کرے۔ تو کبھی اپنے آپ کو عیسیٰ سے افضل قرار دے۔ مرزائی دوستوں کو بھی سوچنا ہوگا کہ کیا ایسا مخلوق الحواس شخص نبی کہلانے کا حقدار ہے؟ کیا ایسا شخص قابل اتباع ہو سکتا ہے؟ یقیناً نہیں۔ تو پھر آئیے اور توبہ کیجیے، کلمہ توحید و رسالت کا اقرار کر کے دائرہ اسلام میں داخل ہو جائیے اسی میں فلاح اور کامیابی ہے۔

مرزا قادیانی ”کشتی نوح“ میں ایک اور جگہ پر یوں رقم طراز ہیں کہ ”مجھے قسم ہے اس ذات کی جس کے ہاتھ میں میری جان ہے کہ اگر مسیح ابن مریم میرے زمانہ میں ہوتا تو وہ کام جو میں کر سکتا ہوں وہ ہرگز نہ کر سکتا اور وہ نشان جو مجھ سے ظاہر ہو رہے ہیں وہ ہرگز نہ دکھلا سکتا اور خدا کا فضل اپنے سے زیادہ مجھ پر پاتا جب کہ میں ایسا ہوں۔ تو اب سوچو کہ کیا مرتبہ ہے اس پاک رسول کا جس کی غلامی کی طرف میں منسوب کیا گیا۔ ذلک فضل اللہ یوتیہ من یشاء

اس جگہ کوئی حسد اور رشک پیش نہیں کیا جاتا خدا جو چاہے کرے جو اس کے ارادہ کی مخالفت کرتا ہے وہ صرف اپنے مقاصد میں نامراد ہی نہیں بلکہ مرکز جہنم کی راہ لیتا ہے۔ ہلاک ہو گئے وہ جنہوں نے عاجز مخلوق کو خدا بنایا، ہلاک ہو گئے وہ جنہوں نے ایک برگزیدہ رسول کو قبول نہ کیا۔ مبارک وہ جس نے مجھے پہچانا، میں خدا کی سب راہوں میں سے آخری راہ ہوں اور میں اس کے سب نوروں میں سے آخری نور ہوں۔

بدقسمت ہے وہ جو مجھے چھوڑتا ہے کیوں کہ میرے بغیر سب تاریکی ہے۔“ [کشتی نوح: ص: ۸۱]

اس تحریر میں بھی سراسر عیسیٰ علیہ السلام کی توہین کی گئی اور اپنے آپ کو عیسیٰ علیہ السلام سے افضل قرار دے رہا ہے۔ جہاں تک مرزا قادیانی کے نشانوں والی بات ہے واقعی وہ اس کے علاوہ کوئی اور نہیں دکھا سکتا۔ عیسیٰ علیہ السلام تو پھر بھی جلیل القدر پیغمبر ہیں ایسے نشان انتہائی حقیر اور معمولی سی عقل والا انسان بھی نہیں دکھا سکتا۔

اور جہاں تک مرزا قادیانی کے اس دعوے کا تعلق ہے کہ اس کے بغیر تاریکی ہے تو یہ ایسی ہی بات ہے کہ نام ہونور بھری اور رنگ ہو توے کی سیاہی سے بھی کالا۔

کچھ لوگ یہ باتیں بھی کرتے ہیں کہ مرزا قادیانی اہل حدیث تھا جب کہ وہ خود کشتی نوح میں لکھتا ہے کہ

”یہاں تک کہ بیت المقدس کے صدا عالم فاضل جو اکثر اہل حدیث تھے انہوں نے حضرت عیسیٰ پر تکفیر کی مہریں لگا دیں۔ یہی معاملہ مجھ سے ہوا اور پھر جیسا کہ اس تکفیر کے بعد جو حضرت عیسیٰ کی نسبت کی گئی تھی ان کو بہت ستایا گیا۔ سخت سخت گالیاں دی گئی تھیں، جو اور بدگوئی میں کتابیں لکھی تھیں، یہی صورت اس جگہ پیش آئی۔ گویا اٹھارہ سو برس بعد وہی عیسیٰ پھر پیدا ہو گیا اور وہی یہودی پھر پیدا ہو گئے۔“ [کشتی نوح: ص: ۷۳]

اس تحریر سے اس کا بغض اور کینہ اہل حدیثوں کے ساتھ صاف نظر آ رہا ہے۔ جب کہ فقہ احمدیہ میں لکھتا ہے کہ ”اگر کوئی مسئلہ قرآن و سنت میں نہ ملے تو فقہ حنفی پر عمل کر لیں کیوں کہ اس فرقہ کی کثرت خدا کے ارادہ پر دلالت کرتی ہے۔“ [فقہ احمدیہ: ص: ۱۳]

صفحہ ۱۵ پر لکھا ہے کہ ”فقہ احمدیہ کے وہی ماخوذ ہیں جو فقہ حنفی کے ہیں۔“ اب اہل حدیثوں پر الزام دینے والوں کو خود ہی اپنے گریبانوں میں جھانکنا چاہیے۔

آپ ہی اپنی اداؤں پہ غور کیجیے
ہم عرض کریں گے تو شکایت ہو گی

شیخ الحدیث مولانا محمد اسد اللہ بھامبروی رحمۃ اللہ علیہ

حکیم محمد یحییٰ عزیز ڈاہروی

میں کسی آدمی کا سونا تو درکنار کوئی آدمی اونگھتا بھی نہ تھا۔ اس وجہ سے وہ عوام الناس کے خوب نبض شناس تھے۔ ہر جگہ موقعہ محل کے پیش نظر وہ اس مجمع پر گرفت کرتے اور اس کے مطابق ہی ان کا خطاب قرآن وحدیث کی سنہری تعلیمات سے مزین ہوتا تھا۔ قادیان کے ساتھ بھامبروی قصبہ تحصیل بٹالہ ضلع گورداس پور میں تھا۔ اس بھامبروی قصبہ کے امام وخطیب مولانا میر محمد خود تھے۔ مرزا غلام احمد قادیانی ملعون کے پیروکار اپنی دعوت کو عام کرنے کے لیے جہاں سرگرم عمل تھے۔ وہاں قرآن وحدیث کی حقانیت کے فروغ کے لیے مولانا میر محمد بھی کوئی موقعہ ہاتھ سے خالی نہیں جانے دیتے تھے۔ مرزا بشیر الدین کے ساتھ ان کے چار مناظرے ہوئے۔ پہلا مناظرہ جونا گڑھ میں ہوا، دوسرا مناظرہ دہلی میں ہوا، تیسرا مناظرہ کلکتہ میں اور چوتھا مناظرہ قادیان میں ہوا۔

۱۹۲۵ء کے لگ بھگ کی بات ہے کہ مولانا میر محمد دعوت وتبلیغ کے حوالے سے منڈی عثمان والا روڈے اور تھہ کامل میں تشریف لائے۔ ان کے دروس نے عوام الناس کے دل و دماغ پر گہرے گہرے اثرات چھوڑے۔ بعد ازاں جماعتی احباب کے اصرار پر انھوں نے اپنے قابل اعتماد بیٹے اور صاحب علم و فضل مولانا محمد علی کو امامت وخطابت کی غرض سے یہاں بھیج دیا۔ مولانا میر محمد کے سن وفات کا علم نہیں۔ ہمارے مدروح مولانا شیخ الحدیث محمد اسد اللہ بھامبروی نے ۱۹۴۰ء کو موضع اور تھہ کامل میں مولانا کے گھر میں جنم لیا تھا۔ آپ ابھی صرف آٹھ ماہ کے تھے ان کے والد گرامی مولانا محمد علی فانی دنیا سے چل بسے۔ یتیم بچوں کو جن مراحل سے گزرنا پڑتا ہے

عارضی زندگی کے لمحات کو سوچ سمجھ کر یا قرآن وحدیث کی تعلیمات کو فروغ دینے کی جستجو میں بسر کرنا بڑی سعادت مندی ہے۔ یہ کام اللہ کریم جن اپنے پسندیدہ بندوں سے لیتا ہے وہ حقیقت میں رہتی دنیا تک اس شخص کی نیک نامی اور آخرت میں باقیات الصالحات ثابت ہو کر باعث اجر و ثواب ٹھہراتے ہیں۔ مولانا کا شمار اللہ عزوجل کے ان ہی پسندیدہ بندوں میں ہوتا ہے۔ جنہیں اللہ کریم نے اپنے دین کی سربلندی و مخلوق کی خدمت اور بھلائی کے لیے جن رکھا تھا ذیل میں مولانا کی زندگی کے واقعات اور خدمات کی جھلک پیش خدمت ہے۔ ویسے تو مولانا سے میرے مراسم کافی عرصہ سے ہیں مگر ان کی زندگی میں ان سے اس موضوع پر تفصیلی گفتگو نہ ہو سکی۔ اس مضمون کی تیاری میں مولانا کے فرزند ارجمند ڈاکٹر عبدالحمید شواش ناظم جامعہ شمس الحدیث بورے والا و ہاڑی، کی معلومات اور پروفیسر میاں محمد یوسف سجاد کی کتاب تذکرہ علمائے اہل حدیث سے راہنمائی حاصل کی ہے۔

خاندانی حالات اور پیدائش:

فتنہ قادیانیت کے خلاف جہاں دیگر ہمارے اکابرین سلف نے ختم نبوت کے پرچار کے لیے قربانیاں دیں اور اس انگریز کے ایجنٹ کے باطل اور گمراہ کن نظریات کی تردید کے لیے ہمہ وقت کمر بستہ رہے ہیں وہاں اس خاندان کا بھی اس سلسلہ میں کردار مثالی ہے۔ آپ کے دادا جان مولانا میر محمد بھامبروی پنجابی زبان کے بڑے عمدہ خطیب ومقرر تھے۔ ان کی تقریر کی نمایاں خوبی یہ تھی کہ ان کی تقریر

ایسے لمحات کی بھی داستان بڑی عجیب ہوتی ہے۔ بہر حال ان کی نگہداشت ان کی والدہ صاحبہ اور ان کے بڑے بھائی مولانا محمد یسین نے کی۔ آپ نے ابتدائی عصری تعلیم کے بعد دینی تعلیم کا آغاز کیا جس کی تفصیل آگے آرہی ہے۔

دینی تعلیم کا حصول:

آپ نے دینی تعلیم ابتدا سے آخر تک مکمل دارالحدیث جامعہ کمالیہ منڈی راجووال ضلع اوکاڑا میں رہ کر حاصل کی۔ البتہ مزید دینی تعلیم کے حصول کے لیے آپ نے درج ذیل مدارس میں مثلاً تقویۃ الاسلام غزنویہ لاہور، دارالحدیث اوکاڑا، مدرسہ حافظ محمد گوندلوی گوجران والا وغیرہ میں زیر تعلیم رہ کر فیض حاصل کیا ہے۔

اساتذہ کرام:

دورانِ تعلیم آپ نے جن مشہور شخصیات سے استفادہ کیا ہے ان میں شیخ الحدیث مولانا محمد یوسف، مولانا سید محمد داؤد غزنوی، شیخ الحدیث مولانا محمد اسحاق حسینی، مولانا محمد اسماعیل سلفی، مولانا محمد شریف اللہ دیوبندی، حافظ بشیر احمد بھوجیانی، امام احمد خاں دیوبندی، شیخ الحدیث مولانا محمد عطاء اللہ حنیف، شیخ الحدیث مولانا عبداللہ بڑھیمالوی، شیخ الحدیث مولانا عبدالجبار کھٹکھیلوی رحمہ اللہ شامل ہیں۔

رفقائے مدارس:

مختلف مدارس میں تعلیم کے دوران آپ کے ساتھ فارغ التحصیل ہونے والے نامور علمائے کرام میں مولانا محمد صدیق، مولانا ثناء اللہ، حافظ عزیز الرحمان لکھوی، مولانا حافظ عبدالرشید گوہڑوی، مولانا شیخ الحدیث عبدالرشید مجاہد آبادی وغیرہ قابل ذکر ہیں۔

تدریس اور خطابت:

درج ذیل مدارس اور مساجد میں بطور مدرس اور امام و خطیب کی حیثیت سے ذمہ داری ادا کی ہے۔ مثلاً دارالحدیث جامعہ کمالیہ منڈی

راجووال اوکاڑا، مرکزی جامع مسجد اہل حدیث منڈی عثمان والا، مسجد اہل حدیث کوٹلی رائے البوکر، مدرسہ اہل حدیث کھڈیاں قصور، جامع مسجد اہل حدیث چک نمبر ۳۰ ساہیوال، جامع مسجد اہل حدیث چک نمبر ۲۹ جملیر ضلع وہاڑی وغیرہ۔

نامور تلامذہ:

ویسے تو آپ کے تلامذہ کی فہرست طویل ہے مگر ان میں ڈاکٹر محمد سلیمان انظرہ ایم اے جامعہ اسلامیہ بہاول پور، مولانا نذیر احمد، مولانا محمد صادق، مولانا عبدالرشید، مولانا محمد یحییٰ، مولانا محمد عبداللہ، مولانا لیاقت علی، حافظ محمد اسلم، مولانا عبدالخالق، مولانا شبیر احمد طاہر خاص طور پر قابل ذکر ہیں۔

جامعہ شمس الحدیث کا سنگ بنیاد:

ملتان روڈ مرضی پورہ بورے والا میں ۱۹۶۸ء کو اپنی ذاتی رقم سے جگہ خرید کر مسجد الفیصل اہل حدیث تعمیر کی اور مدرسہ شمس الحدیث کے نام سے درس و تدریس کا آغاز کیا۔ آپ نے ادھر رہ کر باقاعدہ جماعتی نظم و نسق کے لیے بھی خوب محنت کی۔ آپ علاقے بھر کی جانی پہچانی شخصیت تھے۔ آپ کا ہر مکتبہ فکر میں نام عزت سے لیا جاتا تھا۔ یاد رہے کہ جامعہ شمس الحدیث میں طلباء و طالبات کی تدریس کا عمل جاری و ساری ہے ادارے کے ناظم ان کے صاحبزادے ڈاکٹر عبدالحمید شورش ہیں۔

بورے والا میں مشہور شخصیات کی آمد:

جامعہ شمس الحدیث میں مولانا اسد اللہ رحمہ اللہ کی دعوت پر مختلف کانفرنس اور تبلیغی پروگرامز میں درج ذیل نامور شخصیات تشریف لائیں۔ مثلاً مولانا محی الدین لکھوی، مناظر اسلام حافظ عبدالقادر روپڑی، شیخ القرآن مولانا محمد حسین شیخوپوری، شیخ العرب والحم سید مولانا بدیع الدین شاہ راشدی، مولانا محمد اسحاق چیمہ، قاضی محمد سلیم سیف، رئیس الحدیث مولانا سلطان محمود جلال پوری، مناظر اسلام مولانا احمد دین لکھڑوی، حضرت العلام سید ابوبکر غزنوی، مولانا عبدالقادر حصاروی،

حافظ محمد ابراہیم کیر پوری، حافظ عبدالغفور جہلمی، حضرت حافظ محمد یحییٰ عزیز میر محمدی، مجاہد ملت علامہ احسان الہی ظہیر شہید، مولانا حبیب الرحمن یزدانی شہید، حافظ عبداللہ شیخوپوری، حافظ زبیر احمد ظہیر، مولانا عطاء الرحمن شیخوپوری، مولانا معین الدین لکھوی رحمۃ اللہ علیہ و دیگر شامل ہیں۔

اکساری اور معمولات زندگی:

آپ کی طبیعت میں سادگی، ہمدردی، مہمان نوازی، دوسروں کی خدمت کا جذبہ کوٹ کوٹ کر بھرا ہوا تھا۔ جس کام کو کرنے کا عزم کر لیتے پھر اس کے نتائج کی پرواہ کیے بغیر اس کام کو پایہ تکمیل تک پہنچا کر ہی دم لیتے تھے۔ بورے والا شہر کے گرد و نواح میں مسلک حق اہل حدیث کی حقانیت کو پھیلانے میں بھی آپ کا حصہ ہے۔ حضرت حافظ عبدالقادر روپڑی، مولانا محمد حسین شیخوپوری کے ہمراہ کئی چکوک میں انہیں سائیکل پر بٹھا کر لے جایا کرتے تھے۔

قرآن و حدیث کی تدریس اور جماعتی امور کی دلچسپی کے علاوہ ہر روز قرآن پاک کی تلاوت کے چھ پارے پڑھنا ان کا معمول تھا۔ اسی طرح جب کبھی سفر کے لیے نکلتے دوران سفر بھی قرآن پاک کی تلاوت و دیگر مسنون اذکار کا ورد جاری رکھتے تھے۔ شیخ الحدیث مولانا محمد یوسف رحمۃ اللہ علیہ نے ان کی نماز جنازہ کے موقع پر انکشاف کیا کہ دوران طالب علمی انھوں نے ہمیشہ با وضو حدیث کا سبق پڑھا۔ کبھی نماز اشراق اور تہجد کی ادائیگی نہ چھوڑی تھی۔

اولاد:

آپ کی اولاد میں مولانا عبدالرشید، ڈاکٹر عبدالحمید شورش، قاری عبدالوحید، قاری محمد اسماعیل، حافظ محمد طیب، حافظ محمد عمران اور دو شادی شدہ بیٹیاں شامل ہیں۔

وفات اور نماز جنازہ:

۲۷۔ اکتوبر ۲۰۰۷ء کو بوقت فجر اس دار فانی سے کوچ کر گئے، انا للہ وانا الیہ راجعون۔

اسی روز بعد نماز عصر آپ کی نماز جنازہ کی امامت کے فرائض

حافظ عبدالغفار روپڑی امیر جماعت اہل حدیث پاکستان نے سرانجام دیئے۔ نماز جنازہ میں نامور علمائے کرام نے شرکت کی۔

دعا ہے کہ اللہ کریم مولانا کے لگائے ہوئے چمن جامعہ شمس الحدیث کو تاقیامت جاری و ساری رکھے۔ اس کے معاونین کو استقامت دے اور مولانا کی حسنة جملہ کو قبول فرما کر انھیں جنت الفردوس میں مقام دے، آمین۔



صلہ رحمی

حضرت ابو ہریرہ رضی اللہ عنہ فرماتے ہیں کہ ایک شخص نے کہا، یا رسول اللہ صلی اللہ علیہ وسلم! میرے رشتہ دار ایسے ہیں کہ میں ان سے تعلقات ملا کر رکھتا ہوں اور وہ مجھ سے قطع رحمی کرتے ہیں، میں ان سے حسن سلوک کرتا ہوں مگر وہ مجھ سے بدسلوکی کرتے ہیں، میں ان کے ساتھ حوصلہ اور برداشت سے پیش آتا ہوں اور وہ مجھ سے جاہلانہ رویہ اور برتاؤ رکھتے ہیں۔

آپ صلی اللہ علیہ وسلم نے ارشاد فرمایا:

«لَئِنْ كُنْتُمْ كَمَا قُلْتُمْ فَكَانَتْ تَسْفَهُمُ الْمَلَائِكَةُ وَلَا يَزَالُ

مَعَكُمْ مِنَ اللَّهِ ظَهِيرٌ أَعْلَاهُمْ مَا دُمْتُ عَلَى ذَلِكَ»

”اگر واقعی بات اسی طرح ہے جس طرح تم کہہ رہے ہو تو گویا تم ان کے منہ میں راہ ڈال رہے ہو اور جب تک تم اسی طرز عمل کو اپناتے رہے اللہ تعالیٰ کی طرف سے ان کے خلاف ہر وقت ایک معاون اور مددگار تمہارے ساتھ رہے گا۔“

خطیب کے ضرورت مند رابطہ کریں

کسی اہل حدیث مسجد میں خطیب کی اسامی کے لیے ضرورت ہو تو ایک بہترین خطیب صاحب ان دنوں فارغ ہیں۔ لاہور و مضافات سے حفظ و تجوید و درس نظامی والے بھی رابطہ کر سکتے ہیں۔ [فون نمبر: 0301-3026854]

تبصرہ کتب

تبصرے کے لیے کتاب کے دوسنوں کا آنا ضروری ہے

سیرت عشرہ مبشرہ

تصنیف: عبدالرشید عراقی
ناشر: علم و عرفان پبلشرز، ۳۔ اردو بازار، لاہور
تبصرہ نگار: محمد اسحاق بھٹی
ضخامت: ۸۲۲ صفحات
قیمت: چار سو روپے
اچھی کمپوزنگ، بہتر کاغذ، خوب صورت جلد

ہمارے دوست عبدالرشید چھوٹی بڑی متعدد کتابوں کے مصنف اور معروف مضمون نگار ہیں۔ حال ہی میں ان کی ضخیم کتاب ان دس صحابہ کرام کے حالات میں شائع ہوئی ہے، جنہیں رسول اللہ ﷺ نے ان کی زندگی ہی میں جنت کی بشارت دی تھی۔ اور جن پر ابتدائی دور کی اسلامی تاریخ میں ”عشرہ مبشرہ“ کی خوب صورت اصطلاح کا اطلاق ہوا۔ ان عظیم القدر صحابہ کے اسمائے گرامی یہ ہیں: حضرت ابوبکر صدیق، حضرت عمر فاروق، حضرت عثمان غنی، حضرت علی مرتضیٰ، حضرت طلحہ، حضرت زبیر بن العوام، حضرت عبدالرحمن بن عوف، حضرت سعد بن ابی وقاص، حضرت سعید بن زید، حضرت ابوعبیدہ بن الجراح رضی اللہ عنہ۔

لائق مصنف نے اس کتاب میں ان دس صحابہ کرام کے حالات تفصیل سے بیان کیے ہیں اور اس سلسلے کا جو واقعہ جس کتاب سے لیا ہے، اس کا حوالہ دیا ہے۔ مقدمہ کتاب میں عرب کی ان تین اقسام کا ذکر کیا ہے جو عرب باندہ، عرب عاربہ اور عرب مستعربہ پر مشتمل ہیں۔ پھر قریش اور ان کے مختلف قبائل کا تذکرہ ہے۔ اسی سلسلے میں ان کے

باہمی جھگڑوں، ان کے تمدن، ان کی تہذیب، ان کے باہمی تعلقات کی نوعیت، ان کی فوجی قوت، ان کی رسوم و رواج کو ضبط تحریر میں لایا گیا ہے۔ ان کے مذہبی کوائف اور ان کی تجارت وغیرہ کے واقعات بھی مناسب الفاظ میں بیان کیے گئے ہیں۔ مقدمہ کافی طویل ہے جو بہت سی معلومات کا احاطہ کیے ہوئے ہے۔

مقدمے کے بعد عشرہ مبشرہ کے حالات زندگی کا آغاز ہوتا ہے۔ سب سے پہلے حضرت ابوبکر صدیق رضی اللہ عنہ کی حیات طیبہ کا تذکرہ ہے۔ یہ وہ عظیم المرتبت صحابی ہیں جو نبی ﷺ کی دعوت اسلام سے آشنا ہوتے ہی دائرۂ اسلام میں داخل ہو گئے تھے اور پھر ہر موقع پر نبی ﷺ سے وابستگی اختیار کیے رکھی۔ حضور ﷺ کے اس اولین صحابی اور دنیا کے اولین مسلمان کے کوائف حیات اس کتاب میں خاصی تفصیل سے بیان کیے گئے ہیں۔

اس کے بعد حضرت عمر فاروق رضی اللہ عنہ کا تذکرہ آتا ہے۔ ان کا خاندانی پس منظر، ان کا جرأت مندانہ اسلوب حیات، ان کے قبول اسلام کا واقعہ، رسول اللہ ﷺ سے ان کی بے پناہ محبت، ان کا دور خلافت، ان کی فتوحات کی وسعت وغیرہ تمام واقعات تاریخی حوالوں سے سپرد قلم کیے گئے ہیں۔ ان کے عہد خلافت میں اسلام کی آواز جن جن مقامات پر پہنچی اور جو ملک اس زمانے میں فتح ہوئے اور وہاں کے لوگوں نے جس طرح مسرت کے ساتھ اسلامی فوجوں کا استقبال کیا، اس کی ضروری تفصیلات قارئین کے علم میں لانے کی کوشش کی گئی ہے۔

پھر خلیفہ ثالث حضرت عثمان غنی رضی اللہ عنہ کے کوائف حیات بیان کیے

رضوان اللہ علیہم اجمعین۔

جن حضرات کو خود نبی ﷺ جنت کی بشارت کا تاج پہنائیں، ظاہر ہے وہ بدرجہ غایت عالی قدر لوگ ہیں اور ان کے حالات زندگی لازماً لائق مطالعہ ہوں گے۔ عبدالرشید عراقی نے ان کے واقعات حیات الگ الگ تحریر کیے ہیں۔

”سیرت عشرہ مبشرہ“ مکتبہ علم و عرفان پبلشرز نے شائع کی ہے۔ اس مکتبے کی عمر زیادہ نہیں ہے، لیکن اس کے مالک گلغرا نے چند سال کے عرصے میں مختلف موضوعات کی بہت سی کتابیں شائع کی ہیں۔ جن سے خواندگان کرام نے اپنے ذوق کے مطابق استفادہ کیا ہے۔ امید ہے اس کتاب کا مطالعہ بھی شوق اور اہتمام سے کیا جائے گا۔

☆☆.....☆☆

خود غرضی

وَعَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ تَعَسَّ عَبْدُ الدِّينَارِ وَعَبْدُ الدَّرْهِمِ وَعَبْدُ الْخَمِصَةِ إِنْ أُعْطِيَ رَضِيَ وَإِنْ لَمْ يُعْطَ سَخِطَ تَعَسَّ وَانْتَكَسَ وَإِذَا شَيْئَكَ فَلَا تَنْقُشُ - [البخاری: ۲۸۸۷]

حضرت ابو ہریرہ رضی اللہ عنہ کہتے ہیں کہ رسول اللہ ﷺ نے فرمایا: ”دینار کا بندہ، درہم کا بندہ اور کمبل کا بندہ تباہ و برباد ہو گیا جس کو اگر کچھ دے دیا جائے تو خوش ہو جاتا ہے اگر کچھ نہ دیا جائے تو ناراض ہو جاتا ہے۔ ایسا آدمی ہلاک و برباد ہو گیا اور اونداھا گر پڑا۔ اگر اس کو کاٹنا بھی لگے تو خدا کرے نہ نکالا جائے۔“

گئے ہیں۔ ابتدائی زندگی سے لے کر آخر تک وہ جن جن منزلوں سے گزرے، وہ اسلامی تاریخ کا ایک ایسا باب ہے جو بہت سے واقعات پر محیط ہے۔ حضرت عثمان رضی اللہ عنہ پیکر سخاوت تھے۔ انھوں نے مسلمانوں کی مالی لحاظ سے جو خدمت کی، اس کا ذکر زیر تبصرہ کتاب میں وضاحت سے کیا گیا ہے۔ رسول اللہ ﷺ ان سے اس درجہ گہرا قلبی تعلق رکھتے تھے کہ اپنی بیٹی ان کے عقد میں دی۔ وہ وفات پا گئیں تو دوسری بیٹی کا نکاح ان سے کر دیا۔ نبی ﷺ کی یکے بعد دیگرے دو بیٹیوں سے شادی کی وجہ سے حضرت عثمان رضی اللہ عنہ کو ”ذوالنورین“ کا عظیم لقب عطا ہوا۔

حضرت عثمان رضی اللہ عنہ کے زمانہ خلافت میں اسلام افریقا کے دور دراز علاقوں تک پہنچا اور مسلمانوں کی تعداد میں بے حد اضافہ ہوا۔ ترتیب کے لحاظ سے حضرت عثمان رضی اللہ عنہ تیسرے اور حضرت علی المرتضیٰ چوتھے خلیفہ راشد ہیں۔ جن کا اسم گرامی عشرہ مبشرہ کی رفیع الشان فہرست میں درج ہے۔ حضرت علی رضی اللہ عنہ کو یہ شرف حاصل ہے کہ وہ چھوٹی عمر کے لوگوں میں سب سے پہلے اسلام کے دائرے میں داخل ہوئے اور ان کا بچپن نبی ﷺ کے گھر میں آپ کی تربیت میں گزرا۔ وہ نہایت بہادر اور انتہائی شجاع تھے۔ نبی ﷺ کی لخت جگر حضرت فاطمہ الزہراء رضی اللہ عنہا ان کے عقد میں آئیں۔ ان کے کاروان زیست کے تمام اہم واقعات اس کتاب میں خاص ترتیب کے ساتھ رقم کیے گئے ہیں جو قارئین کے مطالعہ میں آئیں گے۔

خلفائے راشدین کے بعد کتاب میں ان چھ صحابہ کے حالات مندرج ہیں جنہیں لسان نبوت سے جنت کی خوش خبری سنائی گئی ہے۔ ان کے اسمائے گرامی گزشتہ سطور میں بھی آ گئے ہیں، اب دوبارہ پڑھ لیجیے:

- ①..... حضرت طلحہ بن عبید اللہ، ②..... حضرت زبیر بن العوام
- ③..... حضرت عبدالرحمن بن عوف، ④..... حضرت سعد بن ابی وقاص
- ⑤..... حضرت سعید بن زید اور ⑥..... حضرت ابوعبیدہ بن الجراح

اطلاعات و اعلانات

دعائے صحت:

①..... شیخ الحدیث مولانا حافظ بنیامین طور صاحب (شیخ الحدیث دارالعلوم تقویۃ الاسلام ماموں کالج) کا گزشتہ دنوں گردوں کا آپریشن شیخ زید ہسپتال لاہور میں ہوا ہے۔ احباب موصوف کی صحت کا ملہ کے لیے دعا فرمائیں۔

[البومرہ حماد طور گوجراں والا - 0333-8112611]

②..... محمد اصغر یزدانی (خانیوال) اور مولانا فاروق شاکر مرحوم کی خالہ بعارضہ فالج علیل ہیں۔ احباب دعائے صحت فرمائیں۔ [لواحقین]

③..... مولانا مسعود الرحمن صاحب جانباز خطیب جامع مسجد اہل حدیث مانسہرہ کافی دنوں سے بیمار ہیں۔ قارئین سے درخواست ہے کہ وہ ان کی صحت کے لیے دعا کریں۔ [عبدالصمد ریالوی، ضلع ایبٹ آباد]

دعائے مغفرت:

حاجی محمد صادق کے والد گرامی اور منصور احمد مغل آرن سٹور شیخوپورہ کے تایا جان گزشتہ دنوں وفات پا گئے۔ مرحوم کا جنازہ مولانا عبدالرحمن شیخوپوری نے پڑھایا۔ احباب سے مغفرت کی دعا کی درخواست ہے۔ [لواحقین]

خطیب کے ضرورت مند:

لاہور کی کسی اہل حدیث مسجد میں خطابت کے لیے ضرورت ہو تو انتظامیہ مسجد رابطہ فرمائیں۔ [رابطہ: 0321-8830327]

ضرورت رشتہ:

گزٹڈ آفیسر، سرکاری ملازم، عمر تقریباً ۴۵ برس پہلی بیوی ان پڑھ ہے۔ اس میں سے دو بچے بھی ہیں۔ بیوی ان پڑھ ہونے کی وجہ سے اپنے تعلیمی و تصنیفی کام صحیح طور پر انجام نہیں دے سکتا۔ دوسری شادی اس لیے محسوس کرتا ہوں کہ تعلیمی سفر میں ساتھ دے سکے اور بچوں کی تربیت بھی صحیح نہج پر ہو سکے۔ ضرورت مند احباب رابطہ کریں۔ ذات برادری کی قید نہیں ہے۔

[مہر عبدالشکور سدھل، گورنمنٹ پبلک لائبریری، گڑھ مہاراجہ ضلع جھنگ۔ فون: 047-5340406]

سہ ماہی مجلہ الجامعۃ السلفیہ، اسلام آباد:

جامعہ سلفیہ سیلٹر H-8/1، اسلام آباد کی انتظامیہ نے ایک علمی و دعوتی سہ ماہی ”مجلہ الجامعۃ السلفیہ“ جاری کیا ہے۔ سرپرست حافظ شیخ محمد شفیق، ایڈیٹر انچیف ڈاکٹر حافظ طاہر محمود، ایڈیٹر مولانا محمد یونس عاصم ہیں۔ اس مجلے کا پہلا شمارہ دسمبر ۲۰۰۷ء ہے۔ اس میں قرآن و حدیث، سیرت نبوی، علمائے اسلاف، علوم و معارف پنی مضامین شائع کیے گئے ہیں۔

صفحہ مت: ۸۷ صفحات۔ قیمت فی شمارہ: ۱۵ روپے۔ سفید کاغذ و کمپیوٹر کمپوزنگ ہے۔ [انتظامیہ جامعہ سلفیہ، اسلام آباد]